

Shree Kundkund-Kahan Parmarthik Trust

302, 'Krishna-Kunj', Plot No.30, Navyug CHS Ltd., V. L. Mehta Marg, Vile Parle(w), Mumbai-400056
Phone No. : (022) 2613 0820. Website : www.vitragvani.com Email : info@vitragvani.com

Atmadharma is a magazine that has been published from Songadh, since 1943. We have re-typed and uploaded the old Atmadharma Magazines to our website www.vitragvani.com

We have taken utmost care while re-typing, from the original Atmadharma Magazines. There may be some typographical errors, for which we request all readers to kindly inform us about the same, to enable us to correct and improve. Please send your comments to info@vitragvani.com

**Shree Kundkund-Kahan Parmarthik Trust
(Shree Shantilal Ratilal Shah-Parivar)**

॥ ધર્મનું મૂળ સમ્યક્દર્શન છે ॥




પોષ

સંપાદક
રામજી માણેકચંદ દોશી
વકીલ

વર્ષ સાતમું

૨૦૦૬

અંક ત્રીજો



છૂટક નકલ

ચાર આના

શાશ્વત સુખનો માર્ગ ॐ દર્શાવતું માસિક

વાર્ષિક લવાજમ

ત્રણ રૂપિયા

અનેકાન્ત મુદ્રણાલય : મોટાઆંકડિયા : કાઠિયાવાડ

ધર્મ

[શ્રી વીંછીયામાં પંચકલ્યાણક પ્રતિષ્ઠા મહોત્સવ દરમિયાન ફાગણ સુદ પાંચમના રોજ પ્રભુશ્રીના જન્મકલ્યાણિક પ્રસંગે પૂ. ગુરુદેવશ્રીનું પ્રવચન: પ્રવચનસાર ગા. ૧૫૯-૧૬૦]

(૧) ધર્મની વ્યાખ્યા

ધર્મ એટલે શું ? ધર્મી જીવ કોને કહેવો ? લોકો કહે છે કે અમારે ધર્મ કરવો છે. તો ધર્મ ક્યાંથી થાય ? તે વાત કહેવાય છે. ધર્મ શરીરમાંથી ન થાય, વાણીમાંથી ન થાય, તેમ જ પૈસા વગેરેથી પણ ધર્મ થાય નહિ; કેમકે તે તો બધા આત્માથી ભિન્ન અચેતન છે, તેમાં આત્માનો ધર્મ રહેલો નથી. વળી હિંસાચોરી વગેરે પાપભાવ, કે દયા-પૂજા વગેરે પુણ્યભાવથી પણ ધર્મ થતો નથી, કેમકે તે વિકારીભાવ છે. ધર્મ કરનારો આત્મા છે અને આત્માની દશામાં જ ધર્મ થાય છે. તે ધર્મ ક્યાંય બહારથી આવતો નથી પણ આત્માના જ આશ્રયે પ્રગટે છે. આત્માની શુદ્ધ દશા તે જ ધર્મ છે. તે ધર્મનો કરનાર આત્મા પોતે જ છે. ધર્મ કરનાર આત્માથી જ ધર્મ થાય છે, પણ પૈસાથી, શરીરથી, પ્રતિમાથી કે દેવ-ગુરુ-શાસ્ત્રથી ધર્મ થતો નથી, તેમજ તે તરફના શુભરાગથી પણ ધર્મ થતો નથી. ધર્મ તે આત્માનો નિર્મળ વીતરાગી શુદ્ધપર્યાય છે. તે પર્યાય, પર્યાયી એવા આત્મામાંથી પ્રગટે છે. આત્મા ત્રિકાળ જ્ઞાનાદિ નિર્મળ ગુણોની ખાણ છે; શ્રવણ-મનન દ્વારા તેની ઓળખાણ કરતાં આત્મામાંથી જે નિર્મળ અંશ પ્રગટે તે અંશનો અંશ-ધર્મ છે. આત્મા ચૈતન્યમૂર્તિ ભગવાન અનાદિ-અનંત એકરૂપ છે તે અંશી છે અને તેના આશ્રયે જે નિર્મળ અંશ પ્રગટે છે તે અંશ છે. તે એક અંશમાં આખો આત્મા આવી જતો નથી.

(૨) ધર્મની ક્રિયા

પોતાના આત્માનું સ્વરૂપ સમજ્યાં વગર જગત બહારની ક્રિયામાં જે હા-હો-હરીફાઈ કરે છે તેમાં ધર્મ નથી. બહારની જડની ક્રિયાથી તો આત્માને પુણ્ય પાપ પણ થતાં નથી. જો રાગ અને લોભ વગેરે કષાય મંદ કરે તો પુણ્ય થાય છે અને તીવ્ર કષાય હોય તો પાપ થાય છે. બહારની ક્રિયા તો આત્મા કરતો જ નથી, તે તો જડના કારણે સ્વયં થાય છે. જડની ક્રિયા જુદી છે ને રાગ-દ્વેષની વિકારી ક્રિયા પણ જુદી છે, તથા ત્રિકાળી શુદ્ધ આત્મા તે બંનેથી જુદો છે; તેની ઓળખાણથી જે રાગરહિત શુદ્ધ અંશ પ્રગટે તે ધર્મ છે.

આત્માની મહત્તા સમજ્યા વગર દેવ-ગુરુ-શાસ્ત્રની મહત્તા કરે તેથી કોઈ સ્થાને મુક્તિ થઈ જતી નથી. આત્માના મહિમાને ભૂલીને જે પરના મહિમામાં રોકાય છે તેને ધર્મ થતો નથી.

(૩) ભગવાન શ્રી કુંદકુંદાચાર્યદેવ

ભગવાનશ્રી કુંદકુંદાચાર્યદેવ છઠ્ઠી-સાતમી ભૂમિકાએ આત્માની ચારિત્રદશામાં ઝૂલી રહ્યા છે, ક્ષણમાં વિકલ્પ તોડીને સ્વરૂપના અનુભવમાં ઠરી જાય છે ને સિદ્ધ ભગવાન જેવા આનંદને ભોગવે છે, બીજી ક્ષણે વળી છઠ્ઠા ગુણસ્થાને આવતાં શુભવિકલ્પ ઊઠે છે. આવી દશામાં, ‘જગતના જીવો ધર્મ પામે’ એવો શુભ વિકલ્પ તેમને ઊઠ્યો, ત્યાં બહારમાં જગતના ભાગ્યે આ સમયસાર-પ્રવચનસારાદિ શાસ્ત્રોની રચના થઈ ગઈ છે. તેમાં આત્માનું સ્વરૂપ શું છે તે કહે છે.

(૪) શુદ્ધભાવ તથા અશુદ્ધભાવનું કારણ

આત્મા જ્ઞાયકમૂર્તિ છે, જે શુભ-અશુભ લાગણીઓ ઊઠે તે અશુદ્ધતા છે, તે આત્માનું સ્વરૂપ નથી. આત્માની અવસ્થામાં જે શુભ કે અશુભ લાગણીઓ પ્રગટે છે તે પરદ્રવ્યના અનુકરણથી પ્રગટે છે, આત્મસ્વભાવનું અનુકરણ કરે તો અશુદ્ધતા થતી નથી. અશુદ્ધતાનું કારણ પરદ્રવ્યને અનુસાર થતી પરિણતિ જ છે, અને શુદ્ધતાનું કારણ સ્વદ્રવ્યને અનુસાર થતી પરિણતિ જ છે. દયા, દાન, પૂજા, ભક્તિ, ત્યાગ વગેરે જેટલા વ્યવહારુ ધર્મ ક્રિયાના પરિણામ છે તે બધાય પરદ્રવ્યાનુસારી અશુદ્ધભાવ છે, તેના વડે ધર્મ થતો નથી. માટે અંતરદૃષ્ટિ વડે આત્મસ્વભાવનું નિરીક્ષણ કરવું તેને ભગવાન સમ્યગ્દર્શનરૂપી ધર્મ કહે છે; તે સમ્યગ્દર્શન વીતરાગચારિત્રનું મૂળ કારણ છે અને વીતરાગચારિત્ર તે મોક્ષનું કારણ છે.

પરદ્રવ્યના લક્ષે અશુદ્ધ ઉપયોગ થાય છે ને તે અશુદ્ધ ઉપયોગના ફળમાં પણ પરદ્રવ્યનો જ સંયોગ થાય છે, પણ તેના વડે સ્વભાવની એકતા થતી નથી. અને શુદ્ધ ઉપયોગમાં પરદ્રવ્યનું લક્ષ હોતું નથી અને

તે શુદ્ધ ઉપયોગ વડે પરદ્રવ્યનો સંયોગ થતો નથી, કેમકે તે તો આત્માનો સ્વભાવ છે. જેમાંથી અનંતા સિદ્ધપર્યાય પ્રગટે એવો હું ચૈતન્યનો ભંડાર છું, મારી ચૈતન્ય ખાણમાંથી શુભ-અશુભભાવો પ્રગટતા નથી. — આવા ભાનપૂર્વક ધર્મી જીવ પરદ્રવ્યો પ્રત્યે મધ્યસ્થ થઈને શુદ્ધોપયોગનો અભ્યાસ કરે છે.

(૫) ધર્મી જીવની ભાવના

—એવો ધર્મી જીવ કાયમ મોક્ષસુખના કારણરૂપ શુદ્ધોપયોગની ભાવના કરે છે. અહીં શુદ્ધોપયોગની ભાવના રાગરૂપ ન સમજવી પણ સર્વે પરદ્રવ્યો પ્રત્યે મધ્યસ્થ થઈને આત્મસ્વભાવનો આશ્રય કરે છે તે જ શુદ્ધોપયોગની ભાવના છે. ધર્મી જીવ પરદ્રવ્યો પ્રત્યે મધ્યસ્થ થઈને સ્વભાવનો આશ્રય કઈ રીતે કરે છે? તે વાત આ પ્રવચનસારની ૧૬૦ મી ગાથામાં કરે છે—

णाहं देहो ण मणो ण चेव वाणी ण कारणं तेसिं ।

कत्ता ण ण करयिदा अणुमंता णेव कत्तीणं ।। १६० ।।

હું દેહ નહિ, વાણી ન, મન નહિ; તેમનું કારણ નહિ,

કર્તા ન, કારયિતા ન, અણુમંતા હું કર્તાનો નહિ. ૧૬૦.

અર્થ :- હું દેહ નથી, મન નથી, તેમજ વાણી નથી; તેમનું કારણ નથી, કર્તા નથી, કારયિતા (કરાવનાર) નથી, કર્તાનો અણુમોદક નથી.

(૬) જન્મ-મરણની બેડી તોડવાની વાત

જેમ અંક અને અક્ષરને જાણ્યાં વગર નામું લખી શકાતું નથી, તેમ આત્માના અંક અને અક્ષર એટલે આત્માનું ચૈતન્ય ચિહ્ન અને આત્માનો અવિનાશી સ્વભાવ, તેને જાણ્યાં વિના ધર્મનું નામું થઈ શકે નહિ. ભાઈ, આ તો જન્મ-મરણની બેડી તોડવાની વાત છે. આ સમજ્યા વિના કોઈ રીતે જન્મ-મરણનો અંત આવે તેમ નથી. બાકી આ સમજ્યા વગર ભગવાનની મણિરત્નોની પ્રતિમા બનાવે અને હીરાના થાળમાં કલ્પવૃક્ષનાં ફૂલથી પૂજા કરે, તોપણ તે શુભરાગ છે; આત્માનો સ્વભાવ તે રાગરહિત છે, તેને સમજે નહિ તો સંસારના જન્મ-મરણ ટળે નહિ. શુભરાગ તે ધર્મનો પંથ નથી. આત્માની ઓળખાણ કરીને તેનો આશ્રય કરવો તે એક જ ધર્મનો પંથ છે. અનંત જ્ઞાનીઓનો એક જ પંથ છે. કહ્યું છે કે ‘એક હોય ત્રણકાળમાં પરમારથનો પથ’ ત્રણકાળે મોક્ષનો માર્ગ એક જ પ્રકારે છે.

(૭) ધર્મીનો ધર્મ શરીર-મન-વાણીથી થતો નથી ધર્મી જીવનું ઝંધાણ શું? —ધર્મી જીવના અંતરમાં કેવું ભાન હોય તેની આ વાત છે. ધર્મી જાણે છે કે હું આત્મા જ્ઞાતા છું અને શરીરાદિ બધા પરદ્રવ્યો તે જ્ઞેય છે. મારા જ્ઞાનસ્વરૂપથી શરીરાદિ જ્ઞેય પદાર્થો જુદાં છે એટલે હું શરીર નથી, મન નથી, તેમજ વાણી પણ હું નથી. તેથી તે શરીર-મન-વાણીથી મારો ધર્મ થતો નથી.—તો હવે શેનાથી ધર્મ કરશો? —આત્મા શરીર-મન-વાણીથી પાર, જ્ઞાન-દર્શનનો પિંડ છે, તેમાંથી ધર્મની સ્ફુરણા થાય છે. આત્મા જ્ઞાનમૂર્તિ છે ને શરીર-મન-વાણી પરજ્ઞેયો છે; આત્મા તેમનો જાણનાર છે પણ તેમનું કાંઈ આત્મા કરી શકતો નથી. શરીરથી, મનથી કે વાણીથી આત્માનો ધર્મ થાય નહિ. આ શરીર અને ભાષા તો પરવસ્તુ છે ને અંદર છાતીના ભાગમાં એક સૂક્ષ્મ મન છે, તે જડપુદ્ગલોનું બનેલું છે, તે મન પણ પરવસ્તુ છે. આત્માનું તે મન તરફ જેટલું જોડાણ થાય તેટલો વિકાર થાય છે, તે વિકાર પણ આત્માનું સ્વરૂપ નથી. મન પરદ્રવ્ય છે, તે મનના અવલંબને પણ આત્માનો ધર્મ થતો નથી. આત્માનો જ્ઞાન-દર્શન સ્વભાવ મનાતીત અને વિકલ્પાતીત છે, તેને ઓળખીને તેમાં એકાગ્ર થતાં જેટલે અંશે મનથી વેગળો થઈ જાય તેટલો ધર્મ છે. આ ભાવ વિના ત્રણકાળમાં ધર્મ થતો નથી. આજ સમજે, કાલ સમજે કે બે-પાંચ ભવે સમજે, પણ આ સમજ્યા વગર કદી ભવથી નીવેડા આવે તેમ નથી.

(૮) જ્ઞાન અને જ્ઞેયનું ભેદવિજ્ઞાન

પરથી જુદાંપણું જાણ્યાં વિના તેના પ્રત્યે મધ્યસ્થતા થાય જ નહિ ને સ્વરૂપમાં એકાગ્રતા થાય નહિ. આત્માને સર્વ પરદ્રવ્યોથી ભિન્ન જાણીને ધર્મી જીવ પરદ્રવ્યો પ્રત્યે મધ્યસ્થ થાય છે, ને પોતાના સ્વભાવમાં ઠરે છે. ધર્મી જાણે છે કે વાણી પણ હું નથી, ને તે વાણીથી મારો ધર્મ થતો નથી. આત્મા વાણીને કરતો નથી અને વાણીથી આત્મા સમજાતો નથી. શરીર, મન, વાણી હું નથી, એનો અર્થ એ થયો કે શરીર, મન, વાણીની ક્રિયા આત્માને લીધે થતી નથી. વ્યવહારથી પણ આત્મા તેમનું કાંઈ કરે-એમ નથી. ‘આત્માએ શરીરાદિનું કર્યું’ એમ ભાષામાં આવે, પણ વસ્તુસ્વરૂપ તેનાથી જુદું છે. દૂર રહેલાં દેવ-ગુરુ-શાસ્ત્ર, અને નજીક રહેલાં શરીર-મન-વાણી તે બધાં મારાથી જુદાં છે, હું જાણનાર છું

ને તે બધાં મારાં જોયો છે. આમ જ્ઞાન અને જોયને જીદાં ઓળખીને પોતાના જ્ઞાનસ્વભાવની પ્રતીતિ કરવી તે ધર્મ છે.

(૯) પ્રતિષ્ઠાનો મહોત્સવ અને આત્માની સમજણ

આ તો ભગવાનની પ્રતિષ્ઠાનો મહોત્સવ ચાલે છે. ભગવાને જેવો કહ્યો તેવો આત્માનો મહિમા ઓળખવો તે જ સાચો મહોત્સવ છે.

વસુભિંદુ-પ્રતિષ્ઠાપાઠમાં જિનભિંબની પ્રતિષ્ઠા કરાવનાર શ્રાવકનું વર્ણન આવે છે. તે શ્રાવક શ્રીગુરુ પાસે જઈને આજ્ઞા માંગે છે કે હે સ્વામી, હું આ લક્ષ્મીને કુલટા સ્ત્રી સમાન અને અનિત્ય જાણું છું, મારી લક્ષ્મીનો રાગ ઘટાડીને હું તેનો સદુપયોગ કરું એવું કોઈ કાર્ય બતાવો. શ્રી અરિહંત ભગવાનના પંચકલ્યાણિક કરવાની મારી ભાવના છે. ત્યારે શ્રીગુરુ કહે છે કે -ધન્ય છે, તું તારા કુળમાં સૂર્ય સમાન છે; એમ કહીને જિનભિંબ પ્રતિષ્ઠા અને પંચકલ્યાણિક મહોત્સવની આજ્ઞા આપે છે. તે મહોત્સવ અનંત ભવોનો નાશ કરનાર છે. અહીં બાહ્ય ક્રિયાની કે એકલા શુભરાગની વાત નથી, પણ પોતાના જ્ઞાતાદૈષ્ટા સ્વભાવના ભાનપૂર્વક તેમાં લીન થઈને તૃષ્ણા ઘટાડતાં અનંત અવતારનો નાશ થઈ જાય છે. પરમાર્થે તો, આત્મસ્વભાવની જે અનંતજ્ઞાનમય સંપત્તિ છે તેને પ્રગટ કરીને રાગનો વ્યય કરવો તે મહોત્સવ છે. મહોત્સવ કરનાર પોતાનો રાગ ઘટાડવા માટે પોતાની સંપત્તિનો વ્યય કરે. ખરેખર લક્ષ્મીનો વ્યય આત્મા કરી શકતો નથી પણ રાગ ઘટાડવાના ઉપદેશ માટે લક્ષ્મીના વ્યયની વાત વ્યવહારે કરી છે.

પ્રતિષ્ઠા કરાવનાર ગૃહસ્થને આચાર્યદેવ કહે છે કે હે ભાગ્યવાન ! તારો અવતાર સફળ છે કે તારા ઘરે આવો મહાન અવસર આવ્યો છે. સ્વર્ગ-મોક્ષના કારણ રૂપ તારો સફળ અવતાર છે, તારા મહાભાગ્ય છે. માત્ર લક્ષ્મી ખરચીને હો-હા કરી નાંખે અથવા માન લેવા માટે લક્ષ્મી ખરચે તેની આ વાત નથી. પણ અંતરમાં રાગરહિત સ્વભાવનું જેને બહુમાન છે અને જડ લક્ષ્મી તે મારી ચીજ નથી—એમ જાણીને જેને તેનું અભિમાન ટળી ગયું છે તે જીવ લક્ષ્મી ઉપરનો રાગ ઘટાડવા તૈયાર થયો છે, તેની વાત છે. અંતરમાં રાગરહિત જ્ઞાયકસ્વભાવનું ભાન હોય તો કલ્યાણ છે. જડની ક્રિયાનો સ્વામી ન થાય તેમજ શુભરાગને ધર્મ ન માને—એ પ્રમાણે જ્યાં જ્યાં જે જે યોગ્ય હોય ત્યાં ત્યાં તે તે સમજે, અને રાગરહિત સ્વભાવની દૈષ્ટિ રાખીને રાગ ઘટાડવાના સ્થાને રાગ ઘટાડે. અંતરમાં આત્માના ભાન વગર રાગ ઘટાડે તો પરમાર્થમાર્ગમાં તેની કાંઈ ગણતરી નથી. રાગ ઘટાડવાનો નિષેધ નથી પરંતુ અંતરમાં ભાન હોવું જોઈએ કે પૈસા કે મંદિર વગેરે જડની ક્રિયા તો આત્મા કરી શકતો નથી, અને જે શુભરાગ થાય તેનાથી પણ મને લાભ નથી. સ્વભાવના ભાનસહિત જેટલો રાગ ટળ્યો તેટલો લાભ છે. પહેલાં આત્માની સાચી સમજણનો મૂળ પાયો રાખીને પછી બધી વાત છે. સાચી સમજણ વગર કોઈ જીવ રાગને મંદ પાડે તો કાંઈ જ્ઞાની ના કહેતા નથી, પરંતુ તેને આત્માનું અપૂર્વ કલ્યાણ થાય નહિ ને અનંતા જન્મ-મરણ મટે નહિ.

(૧૦) નિશ્ચય અને વ્યવહારની કથનશૈલી

આત્મા પોતે દેહ-મન-વાણી નથી, તેમજ દેહ-મન-વાણીની ક્રિયાનું કારણ પણ આત્મા નથી. કોઈ કહે કે “નિશ્ચયથી તો એમ છે કે આત્મા પરનું કાંઈ ન કરી શકે, અને વ્યવહારથી આત્મા પરનું કરે છે,” તો એ વાત પણ જૂઠી છે. નિશ્ચયથી કે વ્યવહારથી કોઈ પ્રકારે આત્મા પરનું કરી તો શકતો જ નથી. ‘નિશ્ચયથી ન કરે અને વ્યવહારથી કરે’ એમ બે પ્રકારનું કથન છે, પરંતુ વસ્તુનું સ્વરૂપ કાંઈ એવા બે પ્રકારનું નથી. નિશ્ચયની વાતને ઊભી રાખીને—(લક્ષમાં રાખીને) વ્યવહારના અર્થ સમજવા જોઈએ. આત્મા શરીરાદિની કોઈ ક્રિયા કરી શકતો નથી—એવું જ વસ્તુસ્વરૂપ છે, તે નિશ્ચય છે, અને ‘આત્મા શરીરાદિનું કરે છે’ એમ શાસ્ત્રમાં વ્યવહારથી કથન હોય તે માત્ર નિમિત્તનાં કથન છે, પણ વસ્તુસ્વરૂપ નથી; શરીરાદિની ક્રિયા થતી હોય તે વખતે કેવું નિમિત્ત હતું તેનું જ્ઞાન કરાવવા માટે તે વ્યવહારનું કથન છે.

(૧૧) ધર્મના ધર્મનું માપ બહારની ક્રિયાથી નથી

ભગવાનના ગંધોદકનું પાણી લઈને માથે ચડાવે અને કહે કે હે ભગવાન ! આપ સંસારથી તર્યા છો અને મને તારજો.—તો શું ભગવાન કોઈને તારતા હશે ? કે ગંધોદકનું પાણી કોઈને તારતું હશે ? એ તો માત્ર ભગવાન પ્રત્યેના વિનયની ભાષા છે. આત્માના અંતરનું પાણી ઊછળ્યા બગર (-પુરુષાર્થ વગર) મુક્તિ થાય નહિ. આત્માના અંતરનું પાણી બહારની ક્રિયા ઉપરથી ઓળખાય નહિ. જેમ હીરાનાં પાણીનું માપ ઝવેરી કરી શકે

પણ અભણ ખેડૂત તેને પારખી શકે નહિ, તેમ ધર્મી જીવના અંતરનું પાણી આહારાદિ બાહ્યક્રિયા ઉપરથી જણાય નહિ. અમુક પ્રકારે આહાર કરે છે ને અમુક પ્રકારનો ત્યાગ છે—એમ બહારની ક્રિયા ઉપરથી ધર્મી જીવના ધર્મનું માપ થતું નથી, પણ અંતરમાં આત્મસ્વભાવની શ્રદ્ધા અને એકાગ્રતા કરીને કેટલો રાગ તોડ્યો તે ઉપરથી ધર્મીનું માપ થાય છે. અજ્ઞાનીઓ કહે છે કે ‘આત્મામાં અનંતશક્તિ છે અને આત્મા સ્વતંત્ર છે—એમ જો તમે માનો છો તો છ મહિનાના ઉપવાસ કરી નાંખો ને?’ પણ જ્ઞાની કહે છે કે ભાઈ! આત્માની શક્તિનું માપ બહારની ક્રિયાથી નથી. કોણ આહાર લ્યે? ને કોણ તેને છોડે? ચૈતન્યમૂર્તિ અરૂપી આત્મા છે તે જડ આહારને લેવા-મૂકવાની ક્રિયા કરી શકતો નથી.

(૧૨) આત્માનો વ્યવહાર ક્યાં હોય?

અહીં આચાર્ય મહારાજ કહે છે કે—આત્મા શરીર-મન-વાણીનું કારણ નથી. શરીર-મન-વાણી તો જડ પુદ્ગલની રચના છે, ધર્મી જીવ પોતાને તેનું કારણ માનતા નથી, તેમજ જે ભાવે શરીર-મન-વાણીનો સંયોગ થાય તે ભાવનું કારણ પણ ધર્મી જીવ પોતાને માનતા નથી. સ્વભાવદૃષ્ટિથી આત્મા વિકારનું કારણ છે જ નહિ. અને નિમિત્તથી પણ આત્મા શરીર-મન-વાણીનું કારણ નથી.

અજ્ઞાની કહે છે કે—બહારનો વ્યવહાર તો કરવો પડે ને? પણ ભાઈ! આત્મા પરમાં શું કરે? શું તારે જડની ક્રિયામાં આત્માનો વ્યવહાર મનાવવો છે? નિશ્ચય આત્મામાં અને વ્યવહાર બહારમાં—એમ નથી. આત્માનો વ્યવહાર આત્માની બહાર ન હોય; એટલે બહારની શરીર-મન-વાણીની ક્રિયા તો આત્મા વ્યવહારે પણ કરતો નથી. બહુ તો આત્મા પોતાના પર્યાયમાં તે તરફનો રાગ કરે, તેને જાણવો તે વ્યવહાર છે. ત્રિકાળી સ્વભાવમાં રાગ નથી ને પર્યાયમાં આ ક્ષણિક રાગ થાય છે—એમ તે રાગને જાણવો તે અસદ્ભૂતવ્યવહાર છે. અને ત્રિકાળી રાગરહિત સ્વભાવને જાણવો તે નિશ્ચય છે. નિશ્ચયને જાણ્યાં વિના વ્યવહારનું પણ સાચું જ્ઞાન થાય નહિ. ત્રિકાળી સ્વભાવ રાગરહિત છે તેને જાણે નહિ અને ક્ષણિક રાગને જ પોતાનું સ્વરૂપ માની લ્યે તેને તો વ્યવહારનું પણ સાચું જ્ઞાન નથી.

(૧૩) આત્માના કારણે ભાષા બોલાતી નથી

આત્મામાંથી ભાષા ઉત્પન્ન થતી નથી તેમજ આત્મા પોતે કારણરૂપ થઈને પણ ભાષાને ઊપજાવતો નથી. આત્માની ઈચ્છાના કારણે ભાષા થતી નથી, પણ જડ પુદ્ગલો સ્વયં ભાષારૂપે થાય છે. કેવળી ભગવાનને ઈચ્છા ન હોવા છતાં વાણી છૂટે છે અને ઘણા જીવોને ઈચ્છા હોવા છતાં તે ઈચ્છા અનુસાર વાણી નીકળતી નથી, કેમકે વાણી આત્માના કારણે થતી નથી પણ જડના કારણે થાય છે. આ પ્રમાણે જડથી હું ભિન્ન છું—એમ ભેદજ્ઞાન કરવું તે ધર્મ છે.

(૧૪) નિશ્ચય અને વ્યવહારનો વિરોધ કેમ ટળે?

ધર્મી જીવ ભેદજ્ઞાનવડે એમ જાણે છે કે દેહ-મન-વાણી હું નથી, તેનું કારણ હું નથી, તથા તેનો કર્તા નથી, કરાવનાર નથી અને તેની ક્રિયા સ્વયં થતી હોય તેનો હું અનુમોદનાર પણ નથી. શાસ્ત્રમાં આવા સ્પષ્ટ કથન આવે ત્યાં અજ્ઞાની જીવ કહે છે કે “એ તો નિશ્ચયની વાત છે, નિશ્ચયથી આત્મા શરીરાદિનું ન કરી શકે પણ વ્યવહારથી કરે” નિશ્ચય શું અને વ્યવહાર શું? તેનું અજ્ઞાનીને ભાન નથી તેથી તે એમ માને છે કે વ્યવહારથી આત્મા બોલે, ને વ્યવહારથી આત્મા શરીરને ચલાવે. ‘નિશ્ચયથી ન કરે ને વ્યવહારથી કરે’ એમ અજ્ઞાની માને છે એટલે તેને કદી બે નયોનો વિરોધ ટળતો નથી; ને બે નયોનો વિરોધ ટાળીને તેને સ્વભાવમાં ઢળવાનું રહેતું નથી, એટલે કે તેને અધર્મ ટળીને ધર્મ થતો નથી. નિશ્ચય અને વ્યવહારનો પરસ્પર વિરોધ છે, તે વિરોધ કઈ રીતે ટળે? નિશ્ચય જે કહે છે તે વસ્તુસ્વરૂપ છે અને વ્યવહાર કહે છે તે પ્રમાણે વસ્તુસ્વરૂપ નથી પણ ઉપચારથી કહ્યું છે—એમ સમજે તો બે નયોનો વિરોધ ટળે. પરંતુ નયોના કથનની અપેક્ષા સમજ્યા વિના બંનેને સાચા માની લ્યે કે આ પણ સાચું ને તે પણ સાચું, તો તેને બે નયોનો વિરોધ મટતો નથી એટલે કે મિથ્યાત્વ ટળતું નથી. નિશ્ચય કહે છે કે આત્મા શરીરાદિનું કાંઈ જ કરતો નથી;—એ તો યથાર્થ વસ્તુ સ્વરૂપ જ છે; અને વ્યવહાર કહે છે કે આત્મા શરીરાદિની ક્રિયા કરે છે;—એ યથાર્થ વસ્તુસ્વરૂપ નથી પણ ઉપચારનું કથન છે, એનો અર્થ એમ છે કે ખરેખર આત્મા શરીરાદિનું કરે નહિ.

(૧૫) ચૈતન્ય-મહિમા

જુઓ, આ તત્ત્વ સમજ્યા વિના બહારની ધામધૂમથી આત્માનું કલ્યાણ થાય તેમ નથી. લોકોને બહારનો દેખાવ દેખાય છે પણ અંતરમાં ચૈતન્ય હીરો, અનંતગુણનો ભંડાર, કેવળજ્ઞાનનો કંદ છે તેને દેખતા નથી. ભગવાન! તારો અપાર મહિમા છે, તારા મહિમાને ભૂલીને બહારના પદાર્થોનો મહિમા કરી કરીને તું

અનાદિથી રખડ્યો છે. તારા આત્માના મહિમાને ઓળખીને તેની શ્રદ્ધા કર તો આ જન્મ-મરણની રખડપટ્ટી ટળે. ભગવાનની વાણીથી પણ તારા મહિમાનો પાર પડે તેમ નથી. શ્રીમદ્ રાજચંદ્રજી કહે છે કે—

**જે પદ શ્રી સર્વજ્ઞે દીઠું જ્ઞાનમાં,
કહી શક્યા નહિ તે પણ શ્રીભગવાન જો;
તેહ સ્વરૂપને અન્ય વાણી તે શું કહે ?
અનુભવગોચર માત્ર રહ્યું તે જ્ઞાન જો. ૨૦**

પોતાના અંતરમાં જ્ઞાન દ્વારા અનુભવગોચર થાય તેવો આત્મા છે, પણ તે અનુભવ વાણીથી કહેવામાં આવી શકતો નથી. અને વાણી દ્વારા આત્મા સમજી શકાતો નથી. શાસ્ત્રો કહે છે કે બાર અંગ દ્વારા પણ માત્ર સ્થૂળ તત્ત્વની વાતો આવી છે, સૂક્ષ્મતત્ત્વ તો કેવળી ભગવાનના અને જ્ઞાનીઓના અંતરમાં રહી ગયું છે. ભગવાનની વાણીમાંથી ગણધરદેવે જેટલું ઝીલ્યું તેનો અનંતમો ભાગ શાસ્ત્રમાં રચાયો છે, ને તેમાં સ્થૂળ કથનો છે. કોઈ અન્ય પદાર્થો સાથે મેળવીને ચૈતન્યના મહિમાનું પૂરું વર્ણન કરવાની તાકાત વાણીમાં નથી. જેમ તાજા ઘીનો સ્વાદ ચાખવામાં આવે છે પણ વાણી દ્વારા તેનું પૂરું વર્ણન થઈ શકતું નથી. તેમ ચૈતન્યનું પરિપૂર્ણ સ્વરૂપ જ્ઞાનમાં જણાય છે, પણ વાણીમાં તેને પૂરો કહી શકે તેવી તાકાત નથી; કેમકે વાણી તે આત્માના સ્વભાવથી અન્ય છે. જેમ કોઈ મોટો બારિસ્ટર ઘી ચાખે અને બે વર્ષનો બાળક ઘી ચાખે, ત્યાં તે બન્નેને ઘીના સ્વાદનું જ્ઞાન સરખું છે, પણ વાણી દ્વારા પૂરું કહેવા કોઈ સમર્થ નથી. તેમ ચૈતન્યમૂર્તિ આનંદકંઠ આત્મસ્વભાવનું જ્ઞાન કરવામાં કેવળીભગવાન પૂરા છે, —બારિસ્ટર જેવા છે, ને અવિરતિ સમ્યગ્દર્શિને મતિ-શ્રુતજ્ઞાન છે, તે બાળક જેવા છે, પણ બંનેના જ્ઞાનની જાત એક છે, આત્માના અનુભવનો સ્વાદ બંનેને એક જાતનો છે. પરંતુ વાણી દ્વારા આત્માનું પૂરું વર્ણન કરવા કોઈ સમર્થ નથી.

(૧૬) જ્ઞાયકમૂર્તિ આત્મા દેહ-મન-વાણીનો પ્રેરક નથી

જ્ઞાયકમૂર્તિ આત્મા દેહ-મન-વાણીનો કર્તા તો નથી, પણ દેહ-મન-વાણીની જે ક્રિયા એની મેળે સ્વયં થતી હોય તેનો પ્રેરક પણ આત્મા નથી. આત્મા બોલવાની ઇચ્છા કરે, તે ઇચ્છા વિકાર છે, તે ઇચ્છાને લીધે પણ ભાષા થતી નથી. શરીર તે પુદ્ગલની આહારવર્ગજ્ઞામાંથી થાય છે, ને ભાષા તો ભાષાવર્ગજ્ઞામાંથી થાય છે, માટે શરીરના આ મોઢાથી કે ગળાથી પણ ભાષા બોલાતી નથી, કેમકે ભાષા અને શરીર બંનેનાં પુદ્ગલો જુદાં છે. જ્યાં મોઢું પણ ભાષા બોલતું નથી ત્યાં આત્મા ભાષાને કરે એ વાત તો ક્યાં રહી ? દેહ-મન-વાણી આત્મા સાથે એક ક્ષેત્રે રહેલાં છે, તે એક ક્ષેત્રે રહેલા પુદ્ગલોનો પ્રેરક પણ આત્મા નથી, તો પછી પુસ્તક, પૈસા, લક્ષ્મી વગેરે દૂરના પદાર્થોની ક્રિયા આત્મા કેમ કરી શકે ? આત્મા તો જ્ઞાયકમૂર્તિ છે ને તે બધા પદાર્થો જ્ઞેય છે. આત્માને અને તેને માત્ર જ્ઞેય-જ્ઞાયક સંબંધ સિવાય બીજો કોઈ સંબંધ નથી. આમ સમજ્યા વિના બીજો કોઈ ધર્મનો રસ્તો નથી; વીતરાગનો માર્ગ આ જ છે. પહેલાં સત્સમાગમે આવું વસ્તુસ્વરૂપ સાંભળીને અંતરમાં મનન અને વિચાર કરવો તે જ વ્યવહાર છે, એ સિવાય બહારની ક્રિયામાં વ્યવહાર નથી. શરીરની ક્રિયા થાય તે તો જડ પરમાણુની અવસ્થા છે, આત્મા તેની વ્યવસ્થા કરતો નથી. જડની અવસ્થા તે જ તેની વ્યવસ્થા છે, તે માટે તેને જ્ઞાનની જરૂર નથી. અજ્ઞાની જીવ પરપદાર્થોની વ્યવસ્થા કરવાનું અભિમાન કરે છે, પણ પરદ્રવ્યનો કર્તા કે પ્રેરક તો તે પણ નથી. જે પોતાને પરનો પ્રેરક માને છે તે મિથ્યાદર્શિ છે.

(૧૭) અનેકાંત ધર્મ

અજ્ઞાનીઓ કહે છે કે આ એકાંતનિશ્ચય છે. પણ તે અજ્ઞાનીને નિશ્ચય અને વ્યવહારનું ભાન જ ક્યાં છે ? અનેકાંત કોને કહેવાય ને એકાંત કોને કહેવાય તેની પણ તેને ખબર નથી. આત્મા પોતાના જ્ઞાનની અવસ્થાને કરે પણ પરમાં કાંઈ ન કરે—એનું જ નામ અનેકાંત છે; અને એ પ્રમાણે સમજતાં પર પદાર્થોનો અહંકાર ટળીને પોતાના જ્ઞાનસ્વભાવ તરફ વળવું તે ધર્મ છે.

(૧૮) ધર્મની અપૂર્વતા અને તેની રીત

ધર્મ અદ્ભૂત, અલૌકિક અને અનંતકાળે નહિ પ્રગટેલ એવી અપૂર્વ વસ્તુ છે. તે ધર્મ કેમ થાય અને આત્માના જન્મ-મરણનો અંત કેમ આવે તેની આ વાત છે. આ જ્ઞેયઅધિકાર છે, તેમાં ગર્ભિતપણે સમ્યક્ત્વ અધિકાર પણ આવી જાય છે. ધર્મી જીવ શરીરાદિ બધા પરજેયોને પોતાથી ભિન્ન પરદ્રવ્ય સમજીને તે પ્રત્યે અત્યંત મધ્યસ્થ થઈને સ્વભાવ તરફ વળે છે, તેનું આ વર્ણન છે. હું જ્ઞાયક આત્મા શરીર-મન-વાણીનો કર્તા નથી, તેનો કરાવનાર નથી અને તેના કર્તાનો અનુમોદનાર પણ હું નથી, હું તો તેનો જાણનાર જ છું અને એ બધા જ્ઞેયો છે. —આમ જ્ઞેય-જ્ઞાયકનું ભેદવિજ્ઞાન કરીને જ્ઞાનસ્વભાવની પ્રતીતિ કરવી તે અપૂર્વ સમ્યગ્દર્શન, અને મુક્તિનું કારણ છે. સમ્યગ્દર્શન સમજવા માટે આ અધિકાર અમૂલ્ય અને અલૌકિક છે.

વીંછીયાના વનમાં વૈરાગ્ય ભાવના

[શ્રી વીંછીયામાં પંચકલ્યાણક પ્રતિષ્ઠા મહોત્સવ દરમિયાન ફાગણ સુદ છઠના રોજ પ્રભુશ્રીના દીક્ષાકલ્યાણક પ્રસંગ બાદ દીક્ષાવનમાં પૂ. ગુરુદેવશ્રીનું વૈરાગ્ય પ્રવચન.]

(૧) દીક્ષા પહેલાં ભગવાનનું આત્મભાન

આજે ભગવાનનો દીક્ષાકલ્યાણક મહોત્સવ છે. અહીં જે તીર્થંકર ભગવાનનો દીક્ષાકલ્યાણક થાય છે તે તો સ્થાપના તરીકે છે. પૂર્વે જે તીર્થંકર ભગવાન થઈ ગયા તેમને જ્ઞાનમાં વર્તમાન યાદ કરીને સ્થાપના કરવામાં આવે છે. પૂર્વે અનંત તીર્થંકરો થઈ ગયા છે. તે તીર્થંકરદેવ મતિ-શ્રુત-અવધિ એવા ત્રણ જ્ઞાન સહિત જ જન્મે છે; અને કેટલાક ક્ષાયિકસમ્યગ્દર્શન સહિત જન્મે છે. માતાના પેટમાં આવ્યા ત્યારે પણ અંતરમાં જ્ઞાનમૂર્તિ આત્માનું ભાન છે. શરીર-મન-વાણીનો એક રજકણ પણ મારો નથી, અને જે ક્ષણિક શુભાશુભ વિકાર થાય છે તે કોઈ પરના કારણે થતા નથી, પણ મારા પુરુષાર્થની હીનતાથી થાય છે. તે શુભાશુભ વિકાર મારા સ્વભાવમાંથી આવતા નથી, ને તે મારું સ્વરૂપ નથી. હું અખંડ આનંદનો સાગર છું. -આવા ભાન સહિત ભગવાનનો આત્મા સ્વર્ગ કે નરકમાંથી આવે છે. શ્રી ઋષભદેવ ભગવાન પૂર્વભવે સર્વાર્થસિદ્ધિના દેવ હતા, ત્યાંથી ત્રણ જ્ઞાન સહિત મરુદેવી માતાની કુંભે આવ્યા હતા.

જેમ શ્રીફળમાં ઉપલા છોલાં, કાયલી અને અંદરની રાતપ એ ત્રણેથી ટોપરાનો ગોટો છૂટો છે. તેમ આત્મા ચૈતન્યગોળો છે; તે, આ સ્થૂળ ઔદારિક શરીરરૂપ છોતરાં, કાર્મણ શરીરરૂપ કાયલી અને અંદરના રાગ-દ્વેષરૂપ રાતપ-એ ત્રણેથી છૂટો, ચૈતન્યબિંબ સહજાનંદ શાંતરસની મૂર્તિ છે. જેમ ટોપરાના મીઠા અને સફેદ ગોટામાં જે રાતપ છે તે ખરેખર કાયલી તરફનો ભાગ છે, તેમ આત્મા આનંદ અને ચૈતન્યનો ગોળો છે તેમાં જે વિકારી લાગણીઓ થાય છે તે પરના આશ્રયે થાય છે, તે ખરેખર ચૈતન્યની જાત નથી. -આવું ભેદજ્ઞાન ભગવાનને મુનિ થયા પહેલાં હતું. અનંતા તીર્થંકરો આવા ભેદજ્ઞાન સહિત જ માતાની કુંભે આવે છે. હું તીર્થંકરપણે અવતર્યો છું-એવો વિકલ્પ, તેમજ મને ત્રણ જ્ઞાન છે એવો જે ભેદભાવ, તે રહિત અંતરમાં અભેદ નિર્વિકલ્પ આનંદનો કંદ ચૈતન્યસ્વભાવ છે, તેનું ભગવાનને ભાન હતું. અને એના પ્રતાપે જ તે તીર્થંકર થયા છે. આ પ્રમાણે અંતરની ઓળખાણ કરવી જોઈએ.

ભગવાન માતાના ગર્ભમાં આવ્યા તે પહેલાં છ મહિનાથી દરરોજ રત્નવર્ષા થતી હતી તેમ જ દેવો માતાની સેવા કરવા આવતા હતા. ભગવાનનો આત્મા તો બધા પ્રત્યે અંતરથી ઉદાસ હતો, તે શરીરને પણ પોતાનું માનતો ન હતો; માતાના પેટમાં હતા ત્યારે પણ ‘આ માતાના પેટમાં હું રહ્યો છું, આ મારી માતા છે, આ મારા પિતા છે, આ ઇન્દ્રો મારી સેવા કરે છે’ આવો વિકલ્પ પણ રુચિથી ન હતો. આવા ભાનસહિત શ્રી ઋષભદેવ ભગવાનનો જન્મ થયો. ‘સિદ્ધ સમાન સદા પદ મેરો’ -હું સિદ્ધ છું, ત્રિકાળ અખંડ આનંદસ્વરૂપ છું-આવા આત્મભાન સહિત ગર્ભમાં આવ્યા, એવા ભાનસહિત જનમ્યા અને એવા ભાનસહિત ઊછર્યા.

(૨) ભગવાનને વૈરાગ્ય

એકવાર ઋષભદેવ ભગવાનના રાજદરબારમાં દેવીઓ ભક્તિથી નૃત્ય કરતી હતી, ત્યાં તેમાંથી એક દેવીનું આયુષ્ય પૂરું થઈ ગયું. આવી ક્ષણભંગુરતા દેખીને ભગવાનના અંતરમાં એકદમ વૈરાગ્ય જાગૃત થયો અને તેઓ અનિત્ય-અશરણ વગેરે બાર ભાવનાઓનું ચિંતવન કરવા લાગ્યા.

(૩) બાર ભાવનાઓનું ચિંતવન અને દીક્ષા

અહો ! આત્મા નિત્ય વસ્તુ છે, ને આ શરીર તો સંયોગી ચીજ છે. માતાએ ગોદમાં લીધા પહેલાં તો આ શરીર અનિત્યતાની ગોદમાં આવ્યું છે, જન્મ્યા પહેલાં જ તેને અનિત્યતા લાગુ પડી ગઈ છે. અને ક્ષણે ક્ષણે વિકારી પરિણામો થાય છે તે પણ અનિત્ય છે, પહેલી ક્ષણે થઈને બીજી ક્ષણે તે નાશ પામી જાય છે, મારો ચિદાનંદ આત્મા ધ્રુવ છે તે કાયમ એવો ને એવો ટકી રહે છે ... ધ્રુવરૂપ આત્મા એ જ મને શરણ છે, એ સિવાય બીજું કોઈ શરણ નથી. આત્માને પોતા સિવાય અન્ય કોઈ તીર્થંકરો-ગણધરો-મુનિઓ-ઇન્દ્રો કે ચક્રવર્તીઓ શરણભૂત નથી, એક પોતાનો ધ્રુવસ્વભાવ છે તે

જ શરણભૂત છે... એવા પોતાના ધ્રુવસ્વભાવને ભૂલીને મિથ્યાત્વને લીધે જીવ અનંત સંસારમાં રખડી રહ્યો છે. સંસારમાં રખડતાં આ જીવે, પૂર્વભવની સ્ત્રીને માતા તરીકે અને પૂર્વભવની માતાને સ્ત્રી તરીકે અનંતવાર સેવી છે. પુણ્ય કરીને સ્વર્ગમાં અને પાપ કરીને નરકનિગોદમાં જીવ રખડે છે. આવા સંસારને ધિક્કાર છે! સંસાર કોઈ બીજી ચીજ નથી પણ આત્માનો જ વિકાર છે.. આત્મા સદાય પવિત્ર મૂર્તિ છે, ને વિકાર તથા શરીર તે અશુચિમય છે... ત્રિકાળ એકરૂપ મારો સ્વભાવ છે એટલે મારે મારા સ્વભાવથી એકત્વ છે... હું એક જ્ઞાયકસ્વભાવ છું, શરીર અને રાગાદિ મારું સ્વરૂપ નથી, તેનાથી મારે અન્યત્વ છે... પુણ્ય-પાપ આસ્ત્રવ છે તે મારું સ્વરૂપ નથી,... સ્વભાવની શ્રદ્ધા-જ્ઞાન કરીને તેમાં લીન થતાં સંવર-નિર્જરા પ્રગટ થાય છે... આ સંસારમાં જીવને રત્નત્રયરૂપ બોધિની પ્રાપ્તિ જ અત્યંત દુર્લભ છે. પૂર્વે અનંતકાળમાં આત્માને બધું મળી ચૂક્યું છે, આત્માને અનંતકાળમાં નહિ મળેલ એક રત્નત્રય જ છે. -ઈત્યાદિ પ્રકારે બાર વૈરાગ્ય ભાવનાઓનું ચિંતવન ભગવાન કરતા હતા. પછી લૌકાંતિક દેવો આવીને પ્રભુની સ્તુતિ કરીને વૈરાગ્યને અનુમોદન આપે છે, અને દેવો દીક્ષા કલ્યાણક ઉજવવા આવે છે. અને ભગવાન દીક્ષા લઈને ચારિત્રદશા અંગીકાર કરે છે. એ બધું દૈશ્ય હમણાં અહીં થઈ ગયું છે.

(૪) ચારિત્રદશા

આત્માને સમ્યગ્દર્શન અને સમ્યગ્જ્ઞાન થયા પછી પણ ચારિત્રદશા વગર મુક્તિ થતી નથી. ચારિત્રદશા કોઈ બાહ્ય વેષમાં નથી, પણ આત્માના સિદ્ધ જેવા અતીન્દ્રિય આનંદમાં લીન થતાં ત્રણ કષાયનો નાશ થઈને છદ્ધા-સાતમાં ગુણસ્થાનની વીતરાગીદશા પ્રગટે છે, તે ચારિત્રદશા છે. એવી ચારિત્રદશા જેને પ્રગટી હોય તેને જ મુનિ કહેવાય છે. એવી ચારિત્રદશા વગર સમ્યગ્દર્શન અને સમ્યગ્જ્ઞાનરૂપ ધર્મ હોય, પણ મુનિદશા હોય નહિ.

ભગવાનને પોતાને આત્માનો પરિપૂર્ણ આનંદ દૈષ્ટિમાં તો આવ્યો છે, પૂર્ણાનંદ સ્વભાવની શ્રદ્ધા અને જ્ઞાન થયું છે, પોતાના આત્મામાં નક્કી થયેલું છે કે હું આ જ ભવે કેવળજ્ઞાન લઈને ભગવાન થવાનો છું; પરંતુ તીર્થંકર ભગવાનને પણ ચારિત્રદશા વગર કેવળજ્ઞાન થતું નથી. તેથી ભગવાનને વૈરાગ્ય થતાં તેઓ દીક્ષા અંગીકાર કરે છે. ‘હું દીક્ષા લઈને મુનિ થાઉં’ એવો વિકલ્પ તે તો રાગ છે, તે આત્માનું સ્વરૂપ નથી, તેમ જ બાહ્યમાં કેશલોચની કે વસ્ત્રો ઉતારવાની ક્રિયા જડની છે, આત્મા તેનો કર્તા નથી. આત્માને મુનિ થવાની વૃત્તિ ઊઠી તે રાગ છે, તે રાગને લીધે ચારિત્રદશા થતી નથી પણ સ્વભાવની લીનતાથી ચારિત્રદશા થાય છે. તેમ જ તે રાગને લીધે વસ્ત્ર ઉતારવાની ક્રિયા થતી નથી, પણ તે જડના સ્વભાવથી થાય છે.

આત્માને મુનિદશા પ્રગટ થતાં વસ્ત્રનો સંયોગ તેના કારણે સ્વયં ઉતરી જાય છે, ત્યાં આત્માના શુભવિકલ્પને નિમિત્ત કહેવાય, પણ ખરેખર તો વસ્ત્રના પુદ્ગલોમાં વર્તમાન પર્યાયનું તેવું જ પરિણમન થવાની લાયકાત હતી. આત્મા તેનો કર્તા નથી. અને જે પંચમહાવ્રતનો શુભવિકલ્પ ઊઠ્યો તેને ચારિત્રદશાનું નિમિત્ત કહેવાય પણ ખરેખર તો તે રાગ છે, તે વીતરાગીચારિત્રનું કારણ નથી. અને આત્મા તે વિકલ્પનો કર્તા પરમાર્થે નથી. આત્માના અંતરસ્વભાવમાં ઠરતાં વિકલ્પ છૂટી જાય છે. ભગવાને વસ્ત્ર છોડ્યા એમ કથન આવે, પણ ખરેખર તો સ્વરૂપમાં ઠરતાં રાગ છૂટી ગયો ને રાગ છૂટી જતાં તેના નિમિત્તરૂપ વસ્ત્રો સ્વયમેવ છૂટી ગયા છે.

સ્વયં દીક્ષા અંગીકાર કરીને પ્રભુશ્રી આત્મધ્યાનમાં મગ્ન થયા, અને તરત જ તેમને સાતમું અપ્રમત્તગુણ સ્થાન તથા મન:પર્યયજ્ઞાન પ્રગટ થયું. ત્રણેકાળના અનંત સંતોનો એક જ પ્રકાર છે કે આત્માના ભાનપૂર્વક પહેલાં તો મુનિ થઈને વિકલ્પ ઊઠે પણ તેનો આશ્રય માને નહિ અને બાહ્યમાં પરિગ્રહનો સંગ હોય નહિ, પછી અંદર ચૈતન્ય ગોળામાં લીન થતાં મુનિઓને પ્રથમ સાતમી ભૂમિકા પ્રગટે છે. જેને મુક્તિ થાય તેને આ દશા આવ્યા વગર કદી મુક્તિ થાય નહિ. ગૃહસ્થપણામાં સમ્યગ્દર્શન અને એકાવતારીપણું થાય પણ આ દશા વગર કોઈ સમ્યગ્દૈષ્ટિને પણ ગૃહસ્થપણામાં મુક્તિ થઈ જાય નહિ.

(૫) મુનિદશા કેવી હોય ?

કોઈ જીવ દ્રવ્યલિંગી મુનિ થઈને એમ માને કે વસ્ત્ર છોડવાની ક્રિયા હું કરું છું તો તે જીવ મિથ્યાદૈષ્ટિ છે. સાધુપદમાં સ્વરૂપના ભાનસહિત રાગ તૂટતાં શરીરની નિર્ગ્થતા તેના કારણે થઈ જાય છે, તે કાળે પુદ્ગલ પરાવર્તનનો કાળ જ તેવો હોય છે; આત્માનો

સ્વકાળ પોતામાં ઠરવાનો છે. જ્યાં આત્માના સ્વકાળમાં ભાવનિર્ગથતા થઈ ત્યાં અનંતાનુબંધી આદિ ત્રણકષાય કર્મના પરમાણુઓનો નાશ થઈ જાય છે તે પુદ્ગલનો સ્વકાળ છે, અને બાહ્યમાં વસ્ત્રાદિ છૂટ્યા તે વસ્ત્રાદિના પરમાણુઓનો સ્વકાળ સ્વતંત્ર હોવા છતાં, જ્યારે આત્મામાં ઠરવાનો સ્વકાળ હોય ત્યારે પરમાણુમાં ત્રણકષાય કર્મ ન ટળે એમ બને નહિ અને વસ્ત્રાદિનો વિયોગ ન થાય એમ બને નહિ. આવો જ નિર્મળ મુનિદશાનો ને વસ્તુનો સ્વભાવ છે. અનાદિઅનંત સંતોની આવી જ દશા છે કે અંતરમાં એકદમ વીતરાગતા હોય ને બાહ્યમાં વસ્ત્રનો એક તાણો પણ ન હોય. શરીર ઉપર એક વસ્ત્રનો તાણો પણ રાખવાનું લક્ષ થાય અને છઠ્ઠા-સાતમા ગુણસ્થાનની મુનિદશા ટકી રહે-એમ ત્રણકાળ ત્રણલોકમાં હોય શકે નહિ. આ કોઈએ કલ્પેલો માર્ગ નથી, પણ આત્માના ભાનપૂર્વક લંગોટી રહિત દશા હોય એવો સનાતન અનાદિ વસ્તુભાવના પર્યાયનો ધર્મ છે. તે પર્યાયને અન્યથા માને તેણે મુનિદશાને કે વસ્તુસ્વભાવને જાણ્યો નથી. જોકે વસ્ત્રના ગ્રહણ-ત્યાગનો કર્તા આત્મા નથી, છતાં જ્યારે આત્મામાં ત્રણકષાયના નાશરૂપ વીતરાગી ચારિત્રદશા પ્રગટે ત્યારે રાગ અને વસ્ત્રોનો સહજપણે અભાવ થયા વિના પણ રહેતો નથી, આવો જ નિમિત્તનૈમિત્તિક સંબંધ છે.

આ વાત કલ્પનાથી કહેવાતી નથી પણ ભગવાનના દિવ્યધ્વનિમાંથી કહેવાય છે; વીંછીયાના અહોભાગ્ય છે કે અહીં આ પંચકલ્યાણકનો મહાન ઉત્સવ થાય છે, ને આ વનમાં જ દીક્ષા કલ્યાણક થાય છે.

(૬) -એ ધન્ય અવસરની ભાવના

અહો, આજે મહા વૈરાગ્યનો દિવસ છે, પરમ ઉદાસીનતાનો પ્રસંગ છે. આજે ભગવાન વીતરાગીચારિત્રદશા ધારણ કરે છે. આ આત્માને પણ એવી ચારિત્રદશા વગર મુક્તિ નથી. અહીં તો ભગવાનની દીક્ષાની સ્થાપના છે, પણ આવા પ્રસંગે પોતે અંતરમાં એવી ભાવના કરે કે મને એવી પરમ વીતરાગી નિર્ગથદશા ક્યારે આવે! હું મુનિ થઈને આત્મધ્યાનમાં લીન થાઉં! હું ક્યારે એ વીતરાગી સંતોની પંક્તિમાં બેસું! -આવી ભાવના કોણ કરે? જેને આત્માના ચિદાનંદ રાગરહિત સ્વભાવનું ભાન હોય અને યથાર્થ મુનિદશા કેવી હોય તેની ઓળખાણ હોય તે જ આવી યથાર્થભાવના કરી શકે. આ મુનિદીક્ષાની સ્થાપનાનો નિષ્કેપ છે, પણ તે નિષ્કેપ કોણ કરે? સ્થાપના તે તો નિમિત્ત છે, પર છે, વ્યવહાર છે. ઉપાદાન વગર નિમિત્ત હોય નહિ, સ્વના ભાન વિના પરનું ભાન હોય નહિ અને નિશ્ચય વગર સાચો વ્યવહાર હોય નહિ. માટે જેને સ્વ-ઉપાદાનના નિશ્ચયસ્વભાવની ઓળખાણ હોય તે જ પર નિમિત્તમાં સ્થાપના નિષ્કેપરૂપ વ્યવહારને યથાર્થ જાણે. મુનિપદ તો રાગરહિત ચારિત્રદશા છે. પહેલાં જેને રાગરહિત આત્મસ્વભાવની ઓળખાણ થઈ હોય તે જ રાગરહિત થવાનો પુરુષાર્થ કરી શકે. પણ જે રાગને જ પોતાનું સ્વરૂપ માનતો હોય તે જીવ રાગરહિત થવાનો પુરુષાર્થ કોના જોરે કરશે? તેની રાગરહિત થવાની ભાવના પણ યથાર્થ ન હોય. ધર્મીને પોતાના જ્ઞાનમૂર્તિ રાગરહિત સ્વભાવની દૈષ્ટિ છે ને અવસ્થામાં નબળાઈથી રાગ છે, તે રાગને સ્વભાવની એકાગ્રતાના બળે ટાળીને મુનિ થવાની ભાવના છે. સહજ સ્વરૂપની એકાગ્રતા વિના ‘રાગ છોડું’ એવી હઠથી રાગ છૂટતો નથી. હઠથી બાહ્ય ત્યાગ કરી નાંખે તે ખરો ત્યાગ કહેવાય નહિ. ‘રાગ ટાળું’ એવી બુદ્ધિથી રાગ ટળતો નથી પણ રાગ ઉત્પન્ન થાય છે, છતાં તેને રાગ ટાળવાનો ઉપાય માને તો તે જીવ પર્યાયમૂઢ મિથ્યાદૈષ્ટિ છે. ખરેખર રાગને ટાળવો પડતો નથી, પણ બીજા સમયે અંદરમાં ધ્રુવ સત્સ્વભાવનો આશ્રય કરતાં રાગની ઉત્પત્તિ જ થતી નથી, તેનું નામ રાગનો ત્યાગ છે. આ રીતે ભગવાન આત્માને રાગનો ત્યાગ નામમાત્ર છે. કેમકે રાગ સ્વભાવમાં નથી. આત્મા પોતાના સ્વભાવમાં એકાગ્ર થયો ત્યાં રાગને છોડવો પડતો નથી પણ સહેજે છૂટી જાય છે. અહા, આત્મા રાગને પણ છોડતો નથી તો પછી વસ્ત્રાદિ પરને આત્મા છોડે-એ કેમ બને? આમ હોવા છતાં, મુનિદશામાં વસ્ત્રનો સંયોગ રહે-એમ પણ ત્રણકાળમાં બનતું નથી. ત્રણકાળ ત્રણલોકમાં વસ્તુની પર્યાયનો એવો જ નિયમ છે કે છઠ્ઠી-સાતમી ભૂમિકામાં ઝૂલતા સંતને વસ્ત્ર રાખવાનો વિકલ્પ પણ હોય નહિ. અહો, એ તો પરમ ઉદાસીનદશા છે, જેમ કાચબાને ભય થતાં પગ અને મોઢાને પેટમાં સંકોચી લ્યે છે તેમ મુનિની દશા ઈન્દ્રિયો તરફથી સંકોચાઈને પોતાના સ્વભાવમાં વળી ગઈ છે, મુનિ પોતાના સ્વભાવમાં ગુસ્સ થઈ ગયા છે. મડદાની જેમ

શરીરના રજકણો કામ કરે છે તેનું સ્વામિત્વ અંતરમાંથી ઊડી ગયું છે, એવા સંતને શરીરનું રક્ષણ કરવાની કે તેને ઢાંકવાની વૃત્તિ ઊઠવાનો પણ અવકાશ રહ્યો નથી. અહો, આત્માને એ દશા પ્રગટે તે ધન્ય પણ છે! ધન્ય કાળ છે! ધન્ય ભાવ છે! એ ધન્ય અવસરની ભાવના કરતાં શ્રીમદ્ રાજચંદ્રજી કહે છે કે—

**નગ્નભાવ મુંડભાવ સહ અસ્નાનતા,
અદંતધોવન આદિ પરમ પ્રસિદ્ધ જો;
કેશ, રોમ, નખ કે અંગે શ્રૃંગાર નહિ,
દ્રવ્ય-ભાવ સંયમમય નિર્ગથ સિદ્ધ જો;
-અપૂર્વ અવસર એવો ક્યારે આવશે ?**

—આવી દશા વગર ત્રણકાળ ત્રણલોકમાં પૂર્ણદશાની પ્રાપ્તિ થતી નથી. શરીર-મન-વાણીની કોઈ ક્રિયા ઉપર આત્માનો અધિકાર નથી એવા અંતરભાન પૂર્વક શરીરશણગારની વૃત્તિ ટળી ગઈ છે, અંતરમાં ચૈતન્યના ધ્યાન માટે બાહ્યમાં સહજપણે મુખ્યપણે મૌનદશા વર્તે છે. મુનિવરોને સ્વભાવની લીનતામાં આવી ઉત્કૃષ્ટ વૈરાગ્યદશા હોય છે.

(૭) વૈરાગ્ય

પરમાગમ શ્રી સમયસાર ભગવાન વૈરાગ્યનો અર્થ એમ કહે છે કે પુણ્ય-પાપથી રુચિ ખસેડીને આત્મસ્વભાવની રુચિ કરવી તે જ વૈરાગ્ય છે. ચૈતન્યમૂર્તિ આત્મા તરફ વળતાં પુણ્ય-પાપ પ્રત્યે વિરક્ત થઈ ગયો છે, સ્વભાવની રુચિ થઈ તે અસ્તિ અને સ્વભાવની રુચિ થતાં જ પુણ્ય-પાપ બંનેની રુચિ ટળી ગઈ તે નાસ્તિ અખંડાનંદ સ્વભાવની રુચિ થતાં ‘પુણ્ય સારું અને પાપ ખરાબ’ એવી ઊંઘી માન્યતા ટળી ગઈ અને પુણ્ય-પાપમાં મધ્યસ્થતા થઈ ગઈ તે વૈરાગ્ય છે; તેને પાપનો તિરસ્કાર નથી ને પુણ્યનો આદર નથી; પણ પુણ્ય અને પાપ બંનેથી તે વિરક્ત છે.

**જીવ રક્ત બાંધે કર્મને વૈરાગ્ય પ્રાપ્ત મુકાય છે,
એ જિનતણો ઉપદેશ તેથી ન રાય તું કર્મો વિષે. ૧૫૦.**

શુભકર્મથી આત્માને લાભ થાય એવી જેની બુદ્ધિ છે તે જીવ કર્મમાં જ રક્ત છે, તેને સાચો વૈરાગ્ય હોતો જ નથી, ને તે કર્મને બાંધે છે. ધર્મી જીવ શુભ-અશુભ બંને કર્મોથી ભિન્ન આત્મસ્વભાવને જાણીને તે શુભ-અશુભકર્મ પ્રત્યે વિરક્ત છે, તેથી તે મુક્તિ પામે છે. પુણ્ય અને પાપ બંને મારું સ્વરૂપ નથી એવા ભાનથી તે બંને પ્રત્યે મધ્યસ્થ થઈને પોતાના સ્વભાવના આશ્રયે થતા નિર્મળ પર્યાયને ભગવાન વૈરાગ્ય કહે છે.

(૮) દીક્ષા બાદ, અંતરની શાંતિના શેરડાના અનુભવમાં ભગવાનને થયેલા એક વર્ષના ઉપવાસ

ચારિત્રદશા ધારણ કર્યા પહેલાં પણ ભગવાન ઋષભદેવને આત્મામાં નક્કી હતું કે આ ભવમાં જ હું કેવળજ્ઞાન અને મુક્તિ પામવાનો છું. પરંતુ સાથે સાથે એમ પણ નક્કી હતું કે પુરુષાર્થ વગર કેવળજ્ઞાન થતું નથી. જ્યારે હું પુરુષાર્થ વડે મુનિદશા પ્રગટ કરીને આત્મધ્યાનમાં ઠરીશ ત્યારે જ કેવળજ્ઞાન થશે. ભગવાને જ્યારે દીક્ષા લીધી ત્યારે તેમની સાથે દેખાદેખીથી બીજા ચાર હજાર મોટા રાજાઓ પણ પોતાની મેળે દીક્ષિત થઈ ગયા હતા. પણ તે તો માત્ર બાહ્ય નકલ હતી; અંદરમાં અકકલ વગરની નકલ હતી. ઋષભદેવ ભગવાન તો આત્માના આનંદના અનુભવની લીનતામાં રહેતાં તેમને છ મહિના સુધી આહારની વૃત્તિ ન થઈ; પણ તેમની સાથે દીક્ષિત થયેલા રાજાઓ ક્ષુધી વગેરે સહન કરી શક્યા નહિ, તેથી તે બધા ભ્રષ્ટ થઈ ગયા. તેથી કહેવાય છે કે ‘ભૂખે મરતાં ભાગી ગયા.’ અંતરની શાંતિના શેરડા વગર સમતા ક્યાંથી રહે? ‘મેં આટલા દિવસ આહાર ન કર્યો’ એમ જ્યાં આહાર ન કરવાના દિવસો ગણાતા હોય તેને આત્માની સાચી સમતા ક્યાંથી રહે? તેનું લક્ષ તો આહાર ઉપર પડ્યું છે. આહાર અને શરીરાદિ બાહ્ય પદાર્થોનું લક્ષ છોડીને અંતરમાં પરમ આનંદના અનુભવમાં એકાગ્ર થતાં સાચી સમતા રહે છે. શ્રીઋષભદેવ ભગવાન આત્મામાં સ્થિર થતાં આહારનો વિકલ્પ તૂટી ગયો અને છ મહિના પછી આહારની વૃત્તિ ઊઠી પણ છ મહિના સુધી આહારનો યોગ ન બન્યો. ત્યાં ભગવાન તો આત્માના આનંદમાં મસ્ત છે, બહારમાં આહારનો સંયોગ તો તેટલો કાળ થવાનો જ ન હતો, તેથી ન થયો. બાહ્યદૃષ્ટિથી જોનારા અજ્ઞાની લોકો બાર મહિના સુધી આહાર ન થયો તેને ભગવાનનો તપ ગણે છે અને એની નકલમાં વર્ષોત્તપ કરે છે. પણ આહાર ન આવ્યો તે તો જડની ક્રિયા છે, તેમાં

તપ નથી. તપ તો આત્માના ધ્યાનમાં લીન થતાં સહેજે ઇચ્છા તૂટી જાય તેનું નામ છે. અંતરની દશાને ભગવાન દર્શન-જ્ઞાન-ચારિત્ર ને તપ કહે છે.

(૯) પહેલાં સમ્યક્દર્શન અને પછી સમ્યક્ચારિત્ર

પહેલાં તો સત્સમાગમે આત્માની ઓળખાણ કરીને સમ્યક્દર્શન અને સમ્યક્જ્ઞાન પ્રગટ કરે, અને પછી તેમાં વિશેષ એકાગ્ર થતાં પાંચ ઇન્દ્રિયોના વિષયોની ઇચ્છા સહેજે ઊડી જાય તેનું નામ ત્યાગ છે. સમ્યક્દર્શન થતાં જ રાગની મીઠાસ તો ઊડી જાય છે એટલે વિષયોમાં સુખબુદ્ધિ રહેતી નથી. અવિરતિ સમ્યક્દર્શિને રાગ થાય અને બાહ્યમાં સ્ત્રી આદિ સંયોગ હોય પણ તેને તેમાં કયાંય સુખબુદ્ધિપૂર્વકનો રાગ હોતો નથી, માત્ર આસક્તિનો રાગ હોય છે. પછી આત્મામાં વિશેષપણે ઠરતાં આસક્તિનો રાગ પણ રહેતો નથી, ને બાહ્યમાં પણ સ્ત્રી આદિ કાંઈ પરિગ્રહ હોતો નથી. આવી દશાને ચારિત્ર કહેવાય છે. જે જીવ વિષયોમાં સુખ માનતો હોય, તથા પુણ્યમાં અને તેના ફળમાં જેને મીઠાસ હોય તે તો મિથ્યાદર્શિ છે. આત્મામાં આનંદ નથી એમ જે માનતો હોય તે જ વિષયોમાં ને વિકારમાં સુખ માને છે. ધર્મી જીવને તો સુખસ્વરૂપી આત્માનું ભાન છે, પછી તેમાં ઠરતાં રાગ છૂટી જતાં ‘બાહ્ય સ્ત્રી આદિને છોડી’ એમ કહેવામાં આવે છે. ખરેખર ‘હું રાણીઓને છોડું’ એમ જ્ઞાનીનો અભિપ્રાય હોતો નથી. રાગ હતો ત્યારે રાણીનું નિમિત્તપણું હતું, પણ સ્વરૂપની ચારિત્રદશા વડે પોતાના ઉપાદાનમાંથી રાગ ટળી ગયો એટલે રાણીનું નિમિત્તપણું પણ છૂટી ગયું, તેથી ‘રાણીઓને છોડી’ એમ કહેવાય છે. આ સમજ્યા વગર અને આવી દશા પ્રગટ કર્યા વગર કોઈ જીવ પરમાત્મા થઈ શકે નહિ.

(૧૦) અહો, ધન્ય તે દશા !

અહો, ભગવાને આવા ભાનપૂર્વક ચારિત્રદશા લીધી અને વીતરાગી ધ્યાનમાં ઠર્યા. અહા, ધન્ય તે દશા !

એહ પરમ પદ પ્રાપ્તિનું કર્યું ધ્યાન મેં,
ગજા વગર ને હાલ મનોરથ રૂપ જો;
તોપણ નિશ્ચય રાજચંદ્ર મનને રહ્યો,
પ્રભુ આજ્ઞાએ થાશું તેજ સ્વરૂપ જો...
અપૂર્વ અવસર એવો ક્યારે આવશે ?
ક્યારે થઈશું બાહ્યાંતર નિર્ગથ જો;
સર્વ સંબંધનું બંધન તીક્ષ્ણ છેદીને,
વિચરશું કવ મહત્ પુરુષને પંથ જો...

અહો, અંતરના ભાન સહિતની નિર્ગથતા ! શ્રીમદ્ રાજચંદ્રજીને આત્માનું ભાન છે તે ગૃહસ્થપણામાં આ ભાવના કરે છે. શ્રીમદ્ ૧૮૫૨ની સાલમાં ૨૮ વર્ષની ઉંમરે આ ભાવના કરી છે. આવી ભાવના ભાવ્યા વગર અને તેવી સાક્ષાત્ દશા પ્રગટ કર્યા વગર કોઈ પણ જીવને કલ્યાણ થતું નથી. ચારિત્રદશા વગર એકલા સમ્યક્દર્શનથી મોક્ષ થઈ જતો નથી. ૨૮ મૂળગુણ તે સંતોનો સનાતન માર્ગ છે. આમાં એ ધન્ય અવસર એટલે આત્માની વીતરાગી દશાનો સ્વકાળ ક્યારે આવશે ! તેની ઊગ્ર ભાવના કરી છે, દરેક જીવોએ આત્માનું ભાન કરીને એ ભાવના કરવા જેવી છે. એવી ભાવનાથી આત્માની રાગરહિત દશા થઈને કેવળજ્ઞાન થાય, તે જ કલ્યાણ છે.

આજનો વખત મહા વૈરાગ્ય ભાવનાનો છે. વીંછીયામાં

[કેવળજ્ઞાન કલ્યાણક પ્રસંગના તેમજ પ્રતિષ્ઠા થઈ તે દિવસના ખાસ વ્યાખ્યાનો માટે આવતો અંક જીઓ.]

ત્રણ ભેટ પુસ્તકો.

આત્મધર્મના ગ્રાહકોને ત્રણ ભેટ પુસ્તકો ક્યારે મળશે તે સંબંધી અનેક પત્રો મળે છે, તે સંબંધી ખુલાસો નીચે મુજબ છે.

(૧) ભેદવિજ્ઞાનસાર-રૂબરૂ લઈ જવા ગોઠવણ કરે તેને આપીએ છીએ.

(૨) ચિદ્વિલાસ-છપાય છે. તે તૈયાર થયેથી ગ્રાહકોને મોકલાશે.

(૩) સમ્યક્દર્શન- બધા ગ્રાહકોને જાન્યુઆરીની ૧લી તારીખથી ટપાલથી આંકડિયાથી મોકલાશે.

વ્યવસ્થાપક:

આત્મધર્મ-સોનગઢ

મનુષ્યપણું પામીને શું કરવા જેવું છે ?

[ફાગણ વદ ૧૦ ચોટીલામાં પૂ. ગુરુદેવશ્રીનું પ્રવચન : શ્રી પદ્મનંદી ગા. ૧૨]

આત્મા જે સ્વરૂપે છે તેનું સાચું જ્ઞાન જીવે એક સેકંડમાત્ર પણ અનંતકાળમાં કર્યું નથી, અનાદિથી પુણ્ય-પાપનાં જ આચરણ કરીને તેને જ પોતાનું સ્વરૂપ માન્યું છે. પુણ્ય-પાપરહિત નિર્મળ ચૈતન્યસ્વરૂપનું ભાન નથી અને નાટકીઓ જેમ ભેખને પોતાનું સ્વરૂપ માને તેમ તે વિકારને જ પોતાનું સ્વરૂપ માને છે. પુણ્ય-પાપરહિત નિર્મળાનંદ આત્મસ્વભાવ ભગવાને કહ્યો છે તેને જાણે તો મુક્તિ થયા વિના રહે નહિ. આત્મામાં પૂરું જાણવાની તાકાત છે. ભગવાન બધાના જાણનારા છે, પણ કોઈનું કંઈ કરનારા નથી, આત્મા પોતાને ભૂલીને અનંતકાળથી અવતારમાં રખડે છે, તે અવતાર કેમ ટળે તેની આ વાત છે. જીવે પૂર્વે આત્મસ્વભાવની વાત સાંભળી છે પણ અંતરમાં તેની રુચિ કરી નથી. ભાઈ, આત્માની સમજણ તે અનંતકાળમાં નથી કરી, તે અપૂર્વ છે, મન-વાણી-દેહ રહિત જ્ઞાનમૂર્તિ સ્વભાવ છે, તેની સત્સમાગમે ઓળખાણ કર. મનુષ્યપણું પામીને એ કરવા જેવું છે; આ શરીર તો રાખ થઈ જશે, ને આત્મા બીજે ચાલ્યો જશે તે આત્માનું સ્વરૂપ શું છે તેને જાણ.

આ જગતમાં અજ્ઞાનીઓ આત્માને જુદી જુદી રીતે કલ્પે છે. જેમ આંધળા જીવો હાથીને જોતા હોય, ત્યાં જેના હાથમાં પગ આવ્યો તે કહે કે હાથી થાંભલા જેવો છે, જેના હાથમાં સૂંઢ આવી તે કહે કે હાથી સાંભેલા જેવો છે, જેના હાથમાં કાન આવ્યો તે કહે કે હાથી સૂંપડા જેવો છે, જેના હાથમાં પૂછડું આવ્યું તે કહે કે હાથી સાવરણી જેવો છે. એમ તે આંધળાઓ હાથીના એકેક અંગને જ આત્મા માને છે, કેમકે આખો હાથી તેમણે જોયો નથી. તેમ આત્માના પરિપૂર્ણ સ્વભાવને નહિ જાણનારા અજ્ઞાનીઓ એક પડખાંને જ આત્મા માની લે છે. આત્મામાં જ્ઞાન, દર્શન, સુખ, સ્વચ્છતા, પ્રભુતા વગેરે અનંત ધર્મો છે; તેવા આત્માને જે ઓળખતા નથી તેઓ આત્માને એકાંત નિત્ય કે સર્વથા ક્ષણિક માને છે; કોઈ રાગાદિને આત્મા માને છે, પણ શરીર અને રાગાદિથી ભિન્ન પરિપૂર્ણ આત્મા કેવો છે તેને અનંતકાળમાં એક સેકંડ પણ જાણ્યો નથી. જો આત્માના પરિપૂર્ણ સ્વભાવને એક સેકંડ પણ જાણે તો સમ્યજ્ઞાન થઈને મુક્તિ થયા વિના રહે નહિ. માટે આ મનુષ્યપણામાં એ જ કરવા જેવું છે.

ભગવાન સર્વજ્ઞદેવ કહે છે કે ભાઈ, અમારા આત્માની જે જાત છે, તેવી જ તારી જાત છે. મારો ને તારો આત્મા જુદો છે પણ જાત એક જ છે. જેમ ઘઉંની ગુણીમાં દરેક દાણા જુદાં છે પણ જાત એક છે, તેમ આ જગતમાં અનંત આત્મા છે તે દરેક જુદાં છે, પણ જાત એક છે. દરેક આત્મામાં સિદ્ધ ભગવાન જેવી પરિપૂર્ણ તાકાત પડી છે. એને ભૂલીને અજ્ઞાની જીવ પરમાં ને પુણ્ય-પાપમાં સુખ માને છે. જેમ આંધળો સૂંઢને જ હાથી માને છે તેમ અજ્ઞાની ક્ષણિક પુણ્યની લાગણીમાં જ સુખ માને છે એટલે કે તે વિકારને જ આત્મા માને છે, તેને આત્માના આનંદનો સ્વાદ આવતો નથી, પણ વિકારનો સ્વાદ આવે છે. સમ્યજ્ઞાન થતાં આત્માના આનંદનો સ્વાદ આવે છે. જેમ આંખ ઉઘડતાં આખો હાથી જણાય છે, તેમ જ્યાં સત્સમાગમે ભાન કર્યું કે આ પુણ્ય-પાપ તો મારા સ્વભાવની ઊલટી દશા છે, તેમાં દુઃખ છે, તે મારું સ્વરૂપ નથી; પુણ્ય-પાપરહિત મારા સ્વભાવમાં સુખ છે-એમ ઓળખીને સમ્યજ્ઞાન પ્રગટ કરતાં આત્મા જણાય છે. ભાઈ ! આવો મનુષ્યભવ પામીને સાચા જ્ઞાનરૂપી દોરો તારા આત્મામાં પરોવી લે તો તારો આત્મા સંસારમાં ખોવાય નહિ. જેમ સોયમાં દોરો પરોવે તો તે ઉકરડે ખોવાય નહિ, તેમ આત્માના સમ્યજ્ઞાનરૂપી દોરો પરોવી લ્યે તે જીવ આ જગતના અવતારમાં રખડે નહિ.

અજ્ઞાની જીવ ત્રિકાળ નિર્મળ આત્મા છે તેને ભૂલી

જાય છે ને વિકારને જ આત્મા માને છે, તે આંધળાની જેમ એકાંતવાદી છે. અને આત્માની અવસ્થામાં વિકાર થાય છે તે પોતાનો દોષ છે, તે ક્ષણિક દોષને જાણે નહિ અને આત્માને એકાંત શુદ્ધ માને તે પણ એકાંતવાદી અજ્ઞાની છે. ક્ષણિક અવસ્થામાં વિકાર છે, અને ત્રિકાળસ્વરૂપ તે વિકારરહિત નિર્મળ છે એમ બંને પડખાં જાણીને સમ્યગ્જ્ઞાન પ્રગટ કરવું જોઈએ. આત્મામાં જ્ઞાનસ્વભાવ ભર્યો છે. પચાસ વર્ષ પહેલાંની વાત જાણવા માટે જ્ઞાનને વાર લાગતી નથી, જેમ કાલની વાત યાદ કરે તેમ પચાસ વર્ષ પહેલાંની વાતને પણ યાદ કરે છે. એવું જ્ઞાનનું સામર્થ્ય છે. અને તે જ્ઞાન આગળ લંબાય તો આ ભવ, પૂર્વભવ અને અનંતકાળનું જ્ઞાન કરે એવી આત્માની તાકાત છે. ચોપડામાં તો પાના ફેરવવા પડે, પણ જ્ઞાનમાં પાનાં ફેરવવા પડતાં નથી. જ્ઞાનનો સ્વભાવ એક સમયમાં ત્રણકાળ ત્રણલોકને જાણવાની તાકાતવાળો છે. વળી જ્ઞાનમાં ઘણું જાણતાં ભાર લાગતો નથી. ત્રિકાળસ્વભાવમાંથી જ્ઞાનનો પ્રવાહ આવે છે. અજ્ઞાનીઓ ને અનંતકાળથી ચૈતન્યના સામર્થ્યનો મહિમા આવ્યો નથી, ચૈતન્ય સામર્થ્યનો મહિમા જાણે તેને સમ્યગ્જ્ઞાન થયા વિના રહે નહિ, અને એક સેકંડ પણ એવું સમ્યગ્જ્ઞાન પ્રગટ કરે તેને જન્મમરણનો નાશ થયા વિના રહે નહિ. ધર્મ અંતરની અપૂર્વ ચીજ છે, એ બહારથી ઓળખાય તેવી ચીજ નથી. આવા આત્માનું ભાન થયા પછી ધર્મીજીવ સ્ત્રી-પુત્રના સંયોગ વચ્ચે હોય, પણ જેમ મડદા ઉપર શણગાર કર્યો હોય તેથી કાંઈ મડદું રાજી થતું નથી, તેમ ધર્મી જીવને બહારના સંયોગની અને રાગની અંતરમાં પ્રીતિ નથી, તેને પરનો અંદકાર અંતરમાંથી ઊડી ગયો છે. ગૃહસ્થપણમાં હોવા છતાં તે ધર્મી છે, અને આત્માની ઓળખાણ વગર ત્યાગી થાય ને શુભભાવ કરીને તેનો અંદકાર કરે તે અધર્મી છે, તે સંસારમાં રખડે છે.

‘ભાઈ, તું ચૈતન્ય છો, તારામાં સુખ ભર્યું છે, પણ તે ભૂલીને તને બહારમાં સુખની કલ્પના થઈ ગઈ છે. ભાઈ, તારું સુખ બહારમાં ન હોય, બહારના લક્ષે ક્ષણિક શુભ-અશુભ વિકાર થાય તેમાંય તારું સુખ ન હોય. અંતરમાં વિકારરહિત કાયમી જ્ઞાનસ્વભાવ છે તે સ્વભાવમાં તારું સુખ છે. આત્મા અતિશય ચૈતન્યનો ભંડાર છે, કાલનો પાપી પણ આજે ધર્મ પામી જાય છે; શાસ્ત્રોમાં એવા ઘણા દાખલા છે કે રાજાઓ જંગલમાં શિકાર કરવા ગયા ત્યાં મુનિનો ભેટો થતાં આત્મભાન પામીને ધર્મી થઈ ગયા છે. અનંતકાળમાં દરેક જીવે મહાન પાપો કર્યા છે, પણ સાચું સમજવા માંગે તો એક ક્ષણમાં સત્ય સમજીને ધર્મ પામી શકે છે. ધર્મી જીવોએ અંદરમાં ચૈતન્યની ક્રિયા કરી છે, અજ્ઞાની તેની બહારની ક્રિયાની અને પુણ્યની નકલ કરીને ધર્મ માને છે. પણ અંતરમાં દેહથી અને પુણ્યથી ભિન્ન શું તત્ત્વ છે, તેની ઓળખાણ કરીને તેમાં એકાગ્રતાની ક્રિયાથી જ્ઞાની મુક્તિ પામ્યા છે.

આચાર્ય દેવ કહે છે કે આત્મા અતિશય ચૈતન્યરૂપી તેજથી ભરેલો છે, તે તમારી રક્ષા કરો. એટલે કે જ્યારે તેને ઓળખીને અનાદિનું અજ્ઞાન ટાળવા માંગે ત્યારે ટળી શકે છે. અનાદિનું અજ્ઞાન એક ક્ષણમાં ટળી જાય છે. તેથી આચાર્યદેવ કહે છે કે અતિશય ચૈતન્ય તેજથી ભરેલો આત્મા જયવંત વર્તો. હે આત્માઓ ! એની તમે ઓળખાણ કરો, તે તમારી રક્ષા કરશે. ચૈતન્યશક્તિમાં કેવળજ્ઞાન ભર્યું છે, તેનો વિશ્વાસ કરો. આ મનુષ્યપણું પામીને એ જ કરવા જેવું છે.

શ્રી જૈન સ્વાધ્યાય મંદિર ટ્રસ્ટના પ્રકાશનો

સમયસાર પ્રવચનો ભાગ ૧, ૩, ૪	કિં. રૂ. ૩
સમયસાર પ્રવચન ભા. ૨	૧૥
મોક્ષમાર્ગ પ્રકાશક (આ. ૩)	૪૧
આત્મસિદ્ધિ પ્રવચન (આ. ૩)	૩૫
મોક્ષમાર્ગ પ્રકાશકના કિરણો	૦૫૫
નિયમસાર પ્રવચન ભાગ ૧	૧૫
પ્રવચનસાર	૨૫
જૈન સિદ્ધાંત પ્રવેશિકા	૦૫
સત્તાસ્વરૂપ ને અનુભવ પ્રકાશ	૧૧
પંચાધ્યાયી ભા. ૧	૩૫
દ્રવ્ય સંગ્રહ	૦૧

પ્રાસિસ્થાન

શ્રી જૈન સ્વાધ્યાય મંદિર ટ્રસ્ટ
સોનગઢ: સૌરાષ્ટ્ર



શ્રી પદ્મનંદી પંચવિંશતી ગા. ૧૧

ચાર ગતિના ભ્રમણથી છૂટવાનો રસ્તો

ફાગણ વદ. ૯, ચૌદીલા: તા. ૨૩-૩-૪૯

આ અધિકારનું નામ સદ્બોધયંદ્રોદય અધિકાર છે. જેમ ચંદ્રની બીજ ઊગે તે પૂનમ થયા વગર રહે નહિ, તેમ એક સેકંડ પણ આત્માનું સમ્યગ્જ્ઞાન કરે તેને કેવળજ્ઞાન થઈને મુક્તિ થયા વિના રહે નહિ. આ જીવ અનાદિકાળનો છે, અનાદિકાળમાં એણે બધું કર્યું છે પણ આત્માનું સ્વરૂપ શું તેનું જ્ઞાન એક સેકંડ પણ કર્યું નથી. આત્માના ભાન વગર પુણ્ય કરીને અનંતવાર સ્વર્ગનો દેવ થયો, ને પાપ કરીને નારકી થયો. મનુષ્ય અને ઢોર પણ અનંતવાર થયો. દેવ આવે ત્યાં અપૂર્વતા લાગે છે પણ એ અપૂર્વ નથી, જીવ પોતે અનંતવાર દેવ થયો છે. આત્માનું સ્વરૂપ સિદ્ધ જેવું છે, તેની સાચી સમજણ અનંતકાળમાં એક સેકંડ પણ કરી નથી, તે સમજણ જ અપૂર્વ છે. જેમ લાખો મણ ઘાસને બાળવા માટે લાખ મણ અગ્નિની જરૂર ન પડે પણ એક તણખો જ બસ છે, તેમ અનંતકાળના અજ્ઞાનને ટાળવા માટે એક સેકંડનું સમ્યગ્જ્ઞાન બસ છે. એવું સેકંડનું સમ્યગ્જ્ઞાન પ્રગટ કરે ત્યાં અનંતકાળનું અજ્ઞાન ટળી જાય છે. એક સેકંડ પણ શરીરથી ભિન્ન આત્માનું સમ્યગ્જ્ઞાન થાય તો મુક્તિ થયા વિના રહે નહિ. આત્માના ભાન વિના જેટલું કરવામાં આવે તે બધું એકડા વગરના મીઠા સમાન છે. આત્મસ્વભાવનું ભાન નથી અને તપ-વ્રતાદિ વડે ધર્મીપણું માને છે તે મૂર્ખ છે, ને ચાર ગતિના પરિભ્રમણમાં રખડે છે.

ગાથા-૧૧

જેમ નાટકમાં વેષ ભજવનાર માણસ જુદાં જુદાં વેષ પહેરીને તે વેષને જ પોતાનું સ્વરૂપ માને તો તે મૂર્ખ છે. બ્રાહ્મણ હોય અને રાજાનો વેષ લીધો હોય પણ ખરેખર તે રાજા નથી, છતાં રાજાના વેષથી પોતાને રાજા જ માની લે તો તે મૂર્ખ છે. તેમ આત્મા બ્રહ્મસ્વરૂપ જ્ઞાનમૂર્તિ છે, જુદાં જુદાં શરીર અને રાગાદિ ભાવો તે જુદાં જુદાં વેષ છે, તે તેનું મૂળસ્વરૂપ નથી, મૂળસ્વરૂપ તો જ્ઞાનમૂર્તિ છે; તેને બદલે જે ક્ષણિક રાગાદિ જેટલો ને શરીરવાળો જ પોતાને માને છે તે અજ્ઞાની છે. આત્મામાં જે શરીર, કુટુંબ, લક્ષ્મી, પુણ્ય-પાપ થાય તે બધા ક્ષણિક વેષ છે, તે વેષરહિત મૂળસ્વરૂપ કાયમી જ્ઞાનસ્વરૂપ છે. ભાઈ, તારા મૂળસ્વરૂપની તને અનાદિકાળથી ખબર નથી અને ક્ષણિક વેષને તું પોતાનું સ્વરૂપ માને છે. પોતાના મૂળસ્વરૂપની ખબર નથી તેથી બહારની વસ્તુઓમાં મમકાર કરે છે, તે અધર્મ છે. આત્માના ભાન વગર દયા, દાન વગેરે ભાવ કરે તેમાં પાપ નથી પણ પુણ્ય છે, ને તેનાથી સ્વર્ગ મળે છે. તે દાન-દયાદિ શુભભાવને ધર્મ માને તો અજ્ઞાન છે અને તે દયા-દાનના શુભ પરિણામને પાપ માને તો તે પણ અજ્ઞાન છે. આત્માનો સ્વભાવ પુણ્ય-પાપરહિત જ્ઞાનસ્વરૂપ છે-તેનું ભાન કરે તો ધર્મ થાય છે, ને ચાર ગતિનું પરિભ્રમણ ટળી જાય છે.

આત્મા અનાદિઅનંત શાંતમૂર્તિ છે, વિકાર તેનું સ્વરૂપ નથી. વિકાર થાય તે તેના મૂળ સ્વરૂપમાં પેસી ગયો નથી, જો આત્માના અંતરસ્વરૂપમાં વિકાર પેસી ગયો હોય તો તે કદી ટળે નહિ. મોટો રાજા અનંતવાર જીવ થયો ને ભિખારી પણ અનંતવાર થયો છે, પણ તે તો પુણ્ય-પાપનું ફળ છે, પુણ્ય-પાપ તે દોષ છે, તે દોષરહિત આત્માનું સ્વરૂપ શું છે તે જેણે જાણ્યું નથી અને પોતાને ધર્મી માને છે તે જીવ મૂર્ખ છે-જડ છે. જેમ સોનાની લગડી ઉપર જુદાં જુદાં ચિત્રવાળા લૂગડાં વીંટયા હોય પણ અંદરનું સોનું તો સરખું જ છે. તેમ સ્ત્રી-પુરુષ, બાળક-વૃદ્ધ, માણસ, હાથી, દેવ વગેરે દેખાય છે તે તો શરીરના પ્રકારો છે, અંદરની શક્તિથી તો બધાનો આત્મા પરિપૂર્ણ ભગવાન જેવો છે. દરેક આત્મા જ્ઞાનમૂર્તિ છે. એનું ભાન કરે તો ધર્મ થાય છે. અત્યારે પૂર્વ દિશામાં મહાવિદેહ ક્ષેત્રમાં શ્રી સીમંધર પરમાત્મા અરિહંતપદે બિરાજે છે, તેમને કેવળજ્ઞાન વર્તે છે, વાણી દ્વારા ઇચ્છા વગર ઉપદેશ નીકળે છે કે હે આત્મા !

તારો ધ્રુવ નિત્યાનંદસ્વભાવી આત્મા છે, તેને તે કદી જાણ્યો નથી. દરેક આત્મામાં પરિપૂર્ણ પરમાત્મા થવાની તાકાત ભરી છે, તેની પ્રતીત કરીને એકાગ્ર થાય તો પરમાત્મદશાનો આનંદ પ્રગટે છે. પુણ્ય તો ક્ષણિક વિકાર છે, તે રહિત વસ્તુસ્વભાવ છે, તેને જાણે નહિ અને પુણ્યને ધર્મ માને, તેથી કાંઈ તેને ધર્મ થાય નહિ. જેમ કોઈ માણસ અગ્નિને ઠંડો માનીને તેને અડે તો કાંઈ અગ્નિ તેને દગ્ગડયા વગર રહે નહિ, અગ્નિનો ઊનો સ્વભાવ છે તે મટી જાય નહિ. તેમ વસ્તુસ્વરૂપ જેમ છે તેમ અજ્ઞાની જીવ ન માને તો તેથી કાંઈ વસ્તુસ્વરૂપ ફરી જાય નહિ. વસ્તુસ્વરૂપ જાણે નહિ અને પુણ્ય-પાપના ક્ષણિકભાવને પોતાનું સ્વરૂપ માને છે તે અજ્ઞાની મિથ્યાદૃષ્ટિ છે. આત્મા નવો થતો નથી, પણ પુણ્ય-પાપના ભાવ તો નવા નવા થાય છે, પાપ બદલીને પુણ્યભાવ નવા થાય છે, ને વળી પુણ્યભાવ ટળીને પાપભાવ થાય છે, આત્મા તો ત્રિકાળ રહેનાર છે, માટે આત્માથી તે પુણ્ય-પાપ જુદાં છે, અને શરીરાદિ સંયોગો જડ છે તે પણ આત્માથી જુદાં છે. અહાહા! હું જ્ઞાતાસ્વરૂપ ચૈતન્યમૂર્તિ છું આવું ભાન આઠ વર્ષની રાજકુંવરીઓ પણ કરે છે. અહો! શરીરાદિ અને પુણ્ય-પાપથી હું જુદો છું, ચૈતન્યસ્વભાવથી પરિપૂર્ણ છું—એમ પહેલાં સાચી સમજણ કરીને રુચિ કરે, પછી વીતરાગતા ને કેવળજ્ઞાન થતાં એક બે ભવની વાર લાગે, પણ અંતરમાં આત્માની શ્રદ્ધા-જ્ઞાનનો ધર્મ કાયમ રહે છે. પોતાના સ્વભાવથી પરિપૂર્ણતા છે તેને ભૂલીને અજ્ઞાની બહારના સંયોગમાં પરિપૂર્ણતાની ભાવના કરે છે. ધર્મીની દૃષ્ટિમાં પર ઉપર રુચિ નથી, અંતરસ્વભાવની જ રુચિ છે. રુચિ એક પળમાં પલટી શકે છે. જેમ કુંવારી કન્યા પીયરમાં ઊછરે, અને બાપના ઘરને તથા મૂડીને પોતાની કહેતી હોય, પણ જ્યાં સગપણ થયું ત્યાં ફડાક રુચિ પલટી જાય છે કે આ ઘર મારું નહિ પણ જ્યાં સગપણ કર્યું છે તે ઘર અને તે વર મારાં છે. તેમ જીવ અનાદિથી પુણ્ય-પાપ અને પરવસ્તુને જ પોતાનું ઘર માની રહ્યો છે, પણ સત્સમાગમે જ્યાં અંતરમાં સ્વભાવનું ભાન થયું ત્યાં પર પ્રત્યેની રુચિ એક ક્ષણમાં પલટી જાય છે, અનંતકાળની ઊંઘી રુચિ પલટતાં વાર લાગતી નથી.

બગાસું ખાય ને મોઢામાં સાકરનો ગાંગડો પડી જાય, એવો આ મનુષ્યદેહ અને સત્સમાગમ મળ્યો છે. તેમાં જો આત્માનું ભાન કરે તો મુક્તિ થયા વિના રહે નહિ. માટે આ મનુષ્યભવમાં સત્સમાગમ કરીને આત્માની ઓળખાણ કરવી જોઈએ; એ જ આ ચાર ગતિના પરિભ્રમણથી છૂટવાનો રસ્તો છે.



ભરતેશવૈભવ

[ભાગ ૧ થી ૫]

બહાર પડી ચૂક્યું છે

પાકું પૂઠું : ત્રિરંગી જેકેટ સાથે

કિંમત ૫-૮-૦ ટપાલખર્ચ ૦-૮-૦

પ્રાસિસ્થાન

શિષ્ટ સાહિત્ય મુદ્રણાલય

મોટાઆંકડિયા: સૌરાષ્ટ્ર

જૈન બાળપોથી

[આવૃત્તિ ત્રીજી]

બહાર પડી ચૂકી છે.

કિંમત ૦-૪-૦ ટપાલખર્ચ ૦-૧-૦ અલગ

: પ્રાસિસ્થાન:

શ્રી જૈન સ્વાધ્યાય મંદિર ટ્રસ્ટ

સોનગઢ: સૌરાષ્ટ્ર



卐 આત્માની શાંતિ ક્યાં છે ? 卐

(શ્રી પદ્મનંદી-સદ્બોધચંદ્રોદય અધિકાર ગાથા ૯મી ઉપર પરમ પૂજ્ય ગુરુદેવશ્રીનું વ્યાખ્યાન: મહા વદ ૯ બોટાદ.)

જેને આત્માનો ધર્મ પ્રગટ કરવો છે તેને તે ક્યાં શોધવો ? ધર્મ એટલે આત્માની શાંતિ, તે ક્યાંથી પ્રગટ થાય તેમ છે ? શરીરની ક્રિયામાંથી આત્મશાંતિ નહિ પ્રગટે. દેવ-ગુરુ-શાસ્ત્ર પાસેથી આત્મશાંતિ નહિ મળે; કેમકે તે બધાથી આત્મા જુદો છે. જેમ આંગળી છે તે લાકડાડૂપે નથી તેમ આત્મા પોતાના સ્વરૂપે છે ને પરથી જુદો છે, પરવસ્તુની આત્મામાં નાસ્તિ છે, તેથી તેમાંથી તો આત્માની શાંતિ આવે નહિ. હવે પરના લક્ષે પોતામાં જે શુભાશુભવૃત્તિ થાય તેમાં પણ શાંતિ નથી. આત્માનો પોતાનો સ્વભાવ દર્શન-જ્ઞાન-ચારિત્રમય છે, તે સ્વભાવમાં શાંતિ છે. તે સ્વભાવને ઓળખીને તેમાં ઠરે તો શાંતિ પ્રગટે છે. એ સિવાય બહારથી શાંતિ પ્રગટતી નથી. પૈસા ખરચ્યે કે ભગવાનની ભક્તિ કર્યે શાંતિ મળતી નથી. પરની સહાયથી જે શાંતિ માને છે તે પોતાને ભૂલીને બહારમાં શાંતિ શોધે છે. જેમ ચક્રમકમાં અગ્નિ થવાની તાકાત છે, ઇંડામાં મોર થવાની તાકાત છે, તેમ આત્મામાં પરિપૂર્ણ શાંતિ પ્રગટ કરીને પરમાત્મા થવાની તાકાત છે. એને બદલે બહારથી કોઈ શાંતિ શોધે તો તે અજ્ઞાની છે. જેમ કોઈ પુરુષ હાથની મૂઠીમાં રાખેલું સોનું ભૂલીને બહારમાં શોધતો હોય, તેમ અજ્ઞાની જીવ પોતામાં પરમાત્મા થવાની અને જ્ઞાન-દર્શનની પૂરી તાકાત છે તેને ભૂલીને બહારમાં શોધે છે.. પણ આત્માના જ્ઞાન-દર્શન-આનંદ ક્યાંય બહારથી આવતા નથી. આત્મામાં પુણ્ય-પાપ વિકારને પોતાનાં માનવા તે જ સંસાર છે, ને એ વિકારરહિત જ્ઞાન-દર્શન-આનંદસ્વભાવ છે, તેનો વિશ્વાસ કરવો તે મુક્તિનો ઉપાય છે.

આત્મા પોતાના જ્ઞાન-દર્શન-આનંદ સ્વભાવથી પરિપૂર્ણ છે, ને પરથી જુદો છે. જો આત્મા પરસ્વરૂપે પણ હોય તો તે પર સાથે એકમેક થઈ જાય, અને જેમ પરથી આત્મા નથી તેમ જો પોતાના સ્વભાવથી પણ ન હોય તો આત્માનો અભાવ થઈ જાય. માટે એવો સ્યાદ્વાદ છે કે આત્મા પોતાના સ્વભાવથી છે ને પરના સ્વભાવથી આત્મા નથી. આવો આત્મસ્વભાવ સમજ્યા વગર ધર્મ થાય નહિ. લક્ષ્મી ખરચે તેથી કાંઈ ધર્મ તો થતો નથી, પણ લક્ષ્મી ખરચવાથી પુણ્ય પણ નથી, તેમજ લક્ષ્મીથી પાપ પણ નથી. લક્ષ્મી પ્રત્યેની મમતા ઘટાડીને શુભભાવ કરે તો પુણ્ય છે, લક્ષ્મી ખરચવામાં જો માનભાવ હોય તો પાપ છે. લક્ષ્મી ખરચવાથી જો ધર્મ થતો હોય તો તો લક્ષ્મી વગરના ગરીબને ધર્મ જ ન થઈ શકે. આત્મામાં તો લક્ષ્મીનો અભાવ છે, તો લક્ષ્મીથી આત્મામાં કાંઈ પણ થાય નહિ.

ભાઈ ! તારે આત્માની શાંતિ શોધવી છે કે નહિ ? આત્માની શાંતિ તારામાં જ ભરી છે. જેમ કસ્તુરીયા મૃગની ડૂટીમાં કસ્તુરી છે પણ અજ્ઞાનપણે બહાર દોડે છે, તેમ આત્માની શાંતિ પોતામાં ભરી છે પણ વિશ્વાસ બેસતો નથી તેથી બહાર ભમે છે. ચૈતન્યતત્ત્વ ત્રિકાળી છે, તેની અવસ્થા ક્ષણે ક્ષણે પલટે છે, પહેલાં ઓછું જ્ઞાન હોય ને પછી વધારે જ્ઞાન ખીલે છે, તો તે વધારે જ્ઞાન ક્યાંથી આવ્યું ? અંદરમાં જો પરિપૂર્ણ જ્ઞાનશક્તિ ન ભરી હોય તો વધારે જ્ઞાન પ્રગટ થાય નહિ. અંદર જે પૂર્ણ જ્ઞાનશક્તિ ભરી છે તેમાંથી જ્ઞાન પ્રગટ થાય છે. બહારમાંથી આવતું નથી.

કષાઈ ગાયો કાપે ને પૈસા મળે, ત્યાં તેને ગાયો કાપવાના ફળમાં પૈસા નથી મળ્યા, પણ પૂર્વના પ્રારબ્ધના ફળમાં મળ્યા છે. પૂર્વે અજ્ઞાનભાવે કાંઈક મંદ કષાય કરેલ તેના ફળમાં પૈસા મળ્યા છે, વર્તમાન પાપભાવ છે તેના ફળમાં પૈસા નથી મળ્યા. તેના ફળમાં તો નરક મળશે. ડાક્ટરપણું, વકીલાત વગેરેમાં જ્ઞાનનો જે વિકાસ દેખાય છે તે વર્તમાન ડહાપણનું ફળ નથી પણ પૂર્વના મંદ કષાયથી જ્ઞાનનો ઉઘાડ દેખાય છે. વર્તમાનમાં દેડકા કાપવાનો કે પૈસા રળવાનો ભાવ છે તે તો પાપ છે તેનાથી વર્તમાન કળા ખીલતી નથી. પૂર્વના પ્રારબ્ધમાં મળેલા પૈસામાં આત્મશાંતિ નથી, જે વર્તમાનમાં બાહ્યલક્ષે કળા ખીલી તેમાં આત્મશાંતિ નથી. વર્તમાન પરલક્ષે જે શુભ કે અશુભ લાગણી થાય તેમાં ય આત્મશાંતિ નથી. પણ અંદરમાં જ્ઞાન અને શાંતિસ્વભાવથી ભરેલ ત્રિકાલ તત્ત્વ છે તેમાંથી શાંતિ આવે છે.

જેમ પાણી ઊંનું થયું ત્યારે પણ તેનો ઠંડો સ્વભાવ છે, પાણીનો ઠંડો સ્વભાવ ઇન્દ્રિયોથી જણાતો નથી, આંખથી દેખાય નહિ, અંદર ઊંડો હાથ નાંખે તો જણાય નહિ, પણ જ્ઞાનમાં એમ નક્કી કરે કે આ પદાર્થ પાણી છે, અગ્નિ નથી; પાણીનો સ્વભાવ તો ઠંડો હોય. એમ પદાર્થના સ્વભાવને જ્ઞાનથી જ નક્કી કરી શકાય છે, ઇન્દ્રિયોથી નક્કી થતો નથી; તેમ આત્માનો સ્વભાવ અતીન્દ્રિયજ્ઞાનથી જણાય તેવો છે. કોઈ ઇન્દ્રિયથી, રાગથી, દેહની ક્રિયાથી, ભગવાનની ભક્તિથી કે મનના તર્કથી તે સ્વભાવ જણાય તેવો નથી. પણ જ્ઞાન વડે જ તે જણાય છે. જેમ કોઈ મૂઢબુદ્ધિ પુરુષ હાથમાં રાખેલ સોનાને ભૂલીને બહાર વનમાં શોધે, તેમ અંતરના સ્વભાવને ભૂલીને જગત બહારમાં જ્ઞાન-દર્શન-ચારિત્રને શોધે છે. તે મૂઢબુદ્ધિ છે. સત્સમાગમે શ્રવણ કરીને અંતરમાં શોધે તો મળે તેમ છે. માત્ર શ્રદ્ધાનો અભિપ્રાય ફેરવવાનો છે. જો મૂઠીમાં રાખેલું સોનું બહાર વનમાં શોધે મળે તો અંતરનું ચૈતન્યતત્ત્વ બહારના અવલંબને પ્રગટે! એક સેકંડ પણ જો સ્વાવલંબી ચૈતન્યતત્ત્વને માને તો સદ્બોધચંદ્રની કણિકા પ્રગટી, તેમાંથી કેવળજ્ઞાન થયા વિના રહે નહિ. પહેલાં પુણ્ય-પાપ રહિત શુદ્ધ તત્ત્વનું ભાન અને વિશ્વાસ થાય, પણ એવું ભાન થતાં તરત જ બધા પુણ્ય-પાપ ટળી ન જાય. શુદ્ધ સ્વભાવનું ભાન થવા છતાં ક્રોધ હોય, માન હોય, માયા હોય, લોભ હોય. પણ અંદરનો વિવેક ખસે નહિ. જેમ કોઈને ભાષા કેમ બોલવી જોઈએ તેનું ભાન હોય છતાં બોબડાપણું ચાલુ રહે. પણ બોબડાપણું હોવા છતાં તેને ભાષા કેમ બોલવી તેનું જ્ઞાન છે તે ચાલ્યું જતું નથી. તેમ જ્ઞાનીને ભેદવિજ્ઞાન થયા પછી પુણ્ય-પાપ ને વિષયકષાયના ભાવો થવા છતાં અંદરનું ભેદજ્ઞાન ખસતું નથી. જો અંતરમાં ખોજ કરે તો અંતરમાં ચૈતન્યસ્વભાવ છે તે પ્રાપ્ત થાય. બહારમાં શોધતાં ચૈતન્યતત્ત્વ મળે તેમ નથી. અંતરમાં રુચિ પલટતાં તેની પ્રાપ્તિ થયા વિના રહે નહિ. માત્ર રુચિ ફેરે ચૈતન્યને ભૂલ્યો છે. તે રુચિ જ ફેરવવી તે ઉપાય છે. રુચિ પોતે ફેરવે ત્યારે ફેરે છે એ સિવાય બીજું કોઈ સાધન નથી. માટે આચાર્યદેવ કહે છે કે અંતરમાં આત્માને શોધો, તેનો વિશ્વાસ કરો, તેની રુચિ કરો, તો જ્ઞાન-દર્શન ને આનંદ પ્રગટે છે. તેમાં જ આત્માની શાંતિ છે, બીજે કયાંય આત્માની શાંતિ નથી.



બ્રહ્મચર્ય-પ્રતિજ્ઞા

પરમ પૂજ્ય સદ્ગુરુદેવશ્રી સોનગઢ તરફથી વિહાર કરીને કારતક વદ ૧૪, શનિવારે ઉમરાળા પધાર્યા હતા. ત્યાં પૂ. ગુરુદેવશ્રીએ ચાર દિવસ સ્થિરતા કરીને તેમની અપૂર્વ અધ્યાત્મ વાણીનો લાભ આપ્યો હતો. (કારતક વદ ૦)) રવિવાર, વ્યાખ્યાન બાદ ભાઈ મોહનલાલ નાનચંદ ઉમર વર્ષ ૬૧; તથા તેમના ધર્મપત્ની મણિબેન, ઉમર વર્ષ ૫૩, -બંનેએ સજોડે પૂ. ગુરુદેવશ્રી સન્મુખ બ્રહ્મચર્ય વ્રત અંગીકાર કર્યું છે; એ શુભકાર્ય માટે તેમને ધન્યવાદ.

-પ્રભુતા-

અહો! આત્માનો પોતાનો સ્વભાવ જ પ્રભુ છે, મહિમાવાળો છે. જીવે પોતાના સ્વભાવની પ્રભુતા કદી હોંશથી સાંભળી નથી અને સ્વીકારી નથી. જો જ્ઞાનીઓ પાસેથી સાંભળીને એકવાર પણ પોતાની પ્રભુતાનો મહિમા ઓળખે તો પોતે પ્રભુ થયા વગર રહે જ નહિ.

નિયમસાર-પ્રવચનો

આત્માની પ્રભુતા

[ઉમરાળામાં પરમપૂજ્ય ગુરુદેવશ્રીનું પ્રવચન: મહા સુદ ૧૧]

[પદ્મનંદી ગાથા-૨]

આત્મા ચિદાનંદ જ્ઞાનસ્વરૂપી તત્ત્વ છે, તે દેહથી છૂટું તત્ત્વ છે; પરંતુ અનંતકાળથી એક સેકંડમાત્ર પણ આત્માની સંભાળ કરી નથી. આ શરીર તો માટી છે, તે આત્મા નથી; આત્મા જાણનાર છે, તે શરીરને જાણે છે, ને શરીર જણાય છે. પણ શરીરમાં જાણવાનો સ્વભાવ નથી. છેલ્લામાં છેલ્લો રજકણ તે પરમાણુ છે, તેના બે ભાગ થાય નહિ, જ્ઞાનથી પણ જેના બે ભાગ થઈ શકે નહિ તેવો પરમાણુ છે, તે અજીવ છે, જડ છે, તેને કાંઈ ખબર પડતી નથી, એવા રજકણોનું બનેલું આ શરીર છે, તેને કાંઈ ખબર પડતી નથી, તે કાંઈ જાણતું નથી, પણ આત્મા બધાને જાણે છે. જાણનાર આત્મા શરીરથી જુદો છે; જીવોએ અનંતકાળમાં કદી એક સેકંડમાત્ર તેને જાણ્યો નથી.

આત્મા શરીરથી તો જુદો છે, અને જ્ઞાન ક્યાંક પરના વિચારમાં રોકાઈ જતાં જે પુણ્ય-પાપ કે રાગ-દ્વેષ થાય તે પણ આત્માનું સ્વરૂપ નથી, તે તો ક્ષણિક લાગણીઓ છે, ઉપાધિભાવ છે, જીવ અનંતકાળથી ક્ષણેક્ષણે તેવા ભાવો ઉત્પન્ન કરતો આવે છે ને તે ભાવોને જ પોતાનું સ્વરૂપ માને છે, તેથી તે સંસારમાં રખડે છે.

આ શરીર જ આત્માનું નથી, તો પછી શરીરને ઓળખનારા એવા સ્ત્રી-પુત્ર વગેરે તો આત્માના ક્યાંથી હોય? તે તો બધા કૃત્રિમ સંયોગી છે, ને આત્મા તો નિત્ય સચ્ચિદાનંદ સનાતન સ્વભાવી છે. તે તો સદાય છે-છે ને છે. જેને કલ્યાણ કરવું હોય તેણે સત્સમાગમ શોધીને આવા આત્માને સમજવો જોઈએ. એ સિવાય બીજા કોઈ ક્રિયાકાંડ કે કર્મકાન્ડ તે કલ્યાણનો ઉપાય નથી. ધર્મની શરૂઆત આત્માનો ભરોસો કરવાથી થાય છે. આત્માના ભરોસા વગર કદી ધર્મની શરૂઆત થતી નથી.

જેમ બીજ ઊગે તે વધીને પૂર્ણિમા થાય જ, તેમ આત્માના સાચા જ્ઞાનરૂપી ચંદ્ર જેને પ્રગટયો તેને પૂર્ણ પરમાત્મદશા થાય જ. અજ્ઞાની શરીરની ક્રિયાના આશ્રયે ધર્મ કરવા માગે છે, પણ શરીર જ આત્માથી પર છે, તેનાથી ધર્મ થતો નથી. જેમ લિંડીપીપરની તીખાશ અંદર હતી તે જ પ્રગટી છે, ઉપરથી તે તીખાશ ન દેખાય, પણ તેને જાણીને ઘસે તો તે પ્રગટે છે. તે તીખાશ પથ્થરમાંથી આવી નથી પણ લિંડીપીપરમાં જ હતી તેમાંથી તે પ્રગટી છે. તેમ-આત્મામાં વર્તમાનદશામાં અલ્પજ્ઞાન દેખાય છે પણ અંદર પરિપૂર્ણ જ્ઞાનસામર્થ્ય ભર્યું છે, તેનામાં કેવળજ્ઞાન પ્રગટીને સર્વજ્ઞ થવાની તાકાત છે, તેનો વિશ્વાસ કરીને તેમાં એકાગ્ર થાય તો કેવળજ્ઞાન પ્રગટ થાય છે. પ્રગટમાં અલ્પજ્ઞાન હોવા છતાં અંતરમાં સર્વજ્ઞપદ પ્રગટવાની તાકાત ભરી છે, એને ઓળખીને તેમાં ઠરે તો રાગ-દ્વેષ ટળી જાય, ને એટલો આનંદ રહી જાય, પૂરું જ્ઞાન રહી જાય-એનું નામ મુક્તિ છે. પહેલાં એવા આત્માની ઓળખાણ કરવી જોઈએ.

જેમ ઢેલના નાના ઈંડામાં મોટો મોર થવાની તાકાત પડી છે, તેમ આત્મામાં ઓછું જ્ઞાન હોવા છતાં તેનામાં સર્વજ્ઞ થવાની તાકાત પડી છે. સર્વજ્ઞદેવ કહે છે- ‘હે જીવ! તું પણ તારી સર્વજ્ઞશક્તિથી પૂરો છે. તારી મુક્તિ મારી પાસે નથી, મેં તને રખડાવ્યો નથી, ને હું તને મુક્ત કરતો નથી.’ આવા પોતાના અંતરસ્વભાવનો વિશ્વાસ કરવો તે જ ધર્મની શરૂઆત કરવાની રીત છે. અનંતકાળે આત્માની પ્રભુતાને એક સેકંડમાત્ર રુચિથી સાંભળી નથી. ધર્મની શરૂઆત કેમ થાય તે જ લોકો જાણતા નથી પ્રભો, તે તારા ચૈતન્યની પ્રભુતાને એક સેકંડ પણ જાણી નથી. હાલરડામાં પણ માતા કહે કે ‘મારો દીકરો ડાહ્યો.’ એમ જો તને ડાહ્યો કહે તો જ ઊંઘ આવે છે, ગાંડો કહે તો ઊંઘ પણ આવતી નથી. હાલરડામાં પણ તને ડાહ્યો એટલે કે જ્ઞાનવાળો છે-એમ શીખવે છે. તેમ ભગવાનની વાણીમાં તારાં હાલરડાં ગવાય છે કે ભાઈ, તું પૂરો કેવળજ્ઞાનસ્વરૂપી ડાહ્યો છે, ને તેની શ્રદ્ધારૂપી પાટલે બેસીને નાહ્યો એટલે કે નિર્મળ થયો. ભાઈ, એકવાર શરીરનું લક્ષ મૂકી દે, પુણ્ય-પાપ જેટલો પણ તું નથી, તારામાં પૂર્ણ પ્રભુતા છે, તેનો વિશ્વાસ કર. એનો વિશ્વાસ કર્યા વગર પુણ્ય

—પાપ કરીને અનંતવાર સ્વર્ગમાં ને નરકમાં ગયો, ઢોર ને મનુષ્ય પણ થયો. નરકગતિ નીચે છે. જે શિકાર, માંસ, દારૂ તથા પરસ્ત્રીસેવન વગેરે આકરાં પાપ કરે છે તે નરકમાં જાય છે. ત્યાં મહા દુઃખ છે.

અનંતકાળમાં આ ચૈતન્યતત્ત્વની સમજણ દુર્લભ છે. તે માટે અંતરમાં ઊંડો વિચાર જોઈએ. અંતરદૃષ્ટિથી એક સેકંડ પણ આત્માને જાણ્યો નથી. આત્મા કેવો છે તેનું આ વર્ણન ચાલે છે.

આત્મા નિત્ય છે અને અનિત્ય પણ છે. આત્મદ્રવ્ય કાયમ ટકનાર છે, આ શરીર તો નાશવાન છે. શરીરમાં રોગ થાય છે, તેને જીવ મટાડી શકતો નથી. ‘આ રોગ ઝટ મટી જાય’ એવી ઇચ્છા થવા છતાં રોગ મટતો નથી, માટે એવો નિયમ થયો કે આત્માની ઇચ્છા પરચીજમાં કામ કરતી નથી. અને તે ઇચ્છા નવી નવી થાય છે, માટે તે આત્માનું કાયમી સ્વરૂપ નથી. દેહની સ્થિતિ પૂરી થતાં તેને રાખવા કોઈ સમર્થ નથી. માટે દેહથી ભિન્ન અને ઇચ્છારહિત આત્માનું સ્વરૂપ છે; તે કાયમ ટકીને ક્ષણે ક્ષણે તેની અવસ્થા બદલ્યા કરે છે, એવો તેનો સ્વભાવ છે. એવા સ્વભાવની ઓળખાણથી જ ધર્મની શરૂઆત થાય છે. એ સિવાય શરીરની ક્રિયાથી કે પુણ્યથી ધર્મની શરૂઆત થતી નથી.

આ આત્મા કાયમ રહીને પલટયા કરે છે. આત્માની વિકારીદશા તે સંસાર છે અને આત્માની નિર્મળદશા તે મોક્ષ છે. શરીર તો સંયોગી છે, તે તારો સ્વભાવ નથી, ને ક્ષણિક વિકાર પણ તારો સ્વભાવ નથી, પણ ત્રિકાળી સ્વભાવનું વેદન થાય એવો તારો સ્વભાવ છે. આત્મામાં અનિત્યસ્વભાવ કાયમ છે, વિકારી પર્યાય સદાય રહેતી નથી માટે તે ખરેખર આત્માનો અનિત્યસ્વભાવ નથી, પણ ક્ષણે ક્ષણે છે જાણવાની પર્યાય થયા કરે છે તે જ આત્માનો અનિત્યસ્વભાવ છે; નવી નવી જ્ઞાન પર્યાયો સદાય થયા જ કરે છે, —એવો આત્માનો અનિત્ય સ્વભાવ છે.

આ વાત શ્રવણ-કરીને અંતરમાં તેનું મંથન કરવું જોઈએ. જેમ દરિયો ઉપરથી સરખો લાગે પણ અંદર ઘણો ઊંડો છે, કાંઠે ઊભા ઊભા તેની ઊંડાઈનું માપ આવે નહિ. તેમ કેટલાકને આત્માની વાત કાને પડે છે, પણ અંદરની જે ઊંડપ અને ગંભીરતા છે તેને ઓળખતા નથી. કાંઠે ઊભા ઊભા જુએ ને ક્ષણિક રાગ-દ્વેષ જેટલો આત્મા માને તો આત્માની ઊંડપનું માપ આવે નહિ. પણ અંદર પરમાત્મશક્તિ છે, તેને ઓળખીને તેનો વિશ્વાસ કરે તો આત્માનો મહિમા સમજાય. ઓછું જ્ઞાન છે ને રાગ-દ્વેષ છે તે તો કાંઠો છે, અંદરમાં તો પરમાત્મશક્તિ ભરી છે. શરીર હું નહિ, પુણ્ય-પાપ-ક્રોધાદિ હું નહિ, અલ્પજ હું નહિ. મારા સ્વભાવમાં પરિપૂર્ણ જ્ઞાનશક્તિ ભરી છે, એવો પોતાની પ્રભુતાનો વિશ્વાસ તે જ પરમાત્મા થવાની કળા છે. એ સમજવા માટે અંદરમાં ધગશ થવી જોઈએ કે અરેરે! મારું શું થશે? હું કયાં જઈશ? આ તો બધું અહીં પડ્યું રહેશે, પણ હું અહીંથી કયાં જઈશ? મારે તો આત્મા સમજવો છે. —એમ અંતરમાં ધગશ કરીને સત્સમાગમ કરે તો આવો આત્મા સમજાય, ને જન્મ-મરણ ટળે. આ આત્મા તો બાળ-ગોપાળ બધાને સમજાય તેવો છે. ખેડૂતના આત્માને પણ સમજાય તેવી વાત છે. બધા આત્મા ભગવાન છે, પણ પોતે કોણ છે તેની ખબર નથી એટલે બીજે અભિમાન કરીને સુખ માને છે.

શરીરથી જુદો પોતે કેવો છે તેની ખબર નથી તેથી તેનું અભિમાન કરે છે ને તેમાં સુખ માને છે. જો શરીરથી જુદો આત્મા છે તેને યથાર્થપણે જાણે તો શરીરનું અભિમાન ટળી જાય, ને ધર્મની શરૂઆત થાય.

તેમ પાપ વગરનો પોતે કેવો છે તે જાણતો નથી તેથી પાપ કાર્યોમાં-વિષયોમાં સુખ માને છે ને તેનો અહંકાર કરે છે, જો પાપરહિત આત્મસ્વભાવને ઓળખે તો તે અભિમાન ટળી જાય.

વળી પુણ્ય વગરનો પોતે કેવો છે તે જાણતો નથી, તેથી પુણ્યનાં અભિમાન કરીને તેમાં સુખ માને છે, પણ આત્મા પુણ્ય વગરનો પૂરો જ્ઞાનસ્વરૂપ છે, તેને ઓળખે તો પુણ્યનાં અભિમાન ઊડી જાય.

અને પોતાનું પૂરું જ્ઞાનસ્વરૂપ છે તેને ઓળખતો નથી તેથી ઓછા જ્ઞાનનું અભિમાન કરીને અટકે છે, જો પોતાના પૂરા જ્ઞાનસ્વરૂપને જાણે તો ઓછાનું અભિમાન ટળી જાય. એ રીતે પૂર્ણતાના લક્ષે શરૂઆત થાય છે. પોતાનો પૂર્ણસ્વભાવ છે તેના લક્ષે જ ધર્મની શરૂઆત થાય છે.

એક બાળક રાત્રે ઘરે મોડો આવે તો પોતાને સરખી ઊંઘ આવતી નથી ને ગોતાગોત કરે છે, પણ આત્મા પોતે પ્રભુ છે, તેને ભૂલી ગયો છે, પોતે ખોવાઈ ગયો છે તેને કદી ગોતવાની દરકાર કરતો નથી. પોતાની પ્રભુતાને ભૂલીને નિરાંતે ઊંઘે છે, પણ પોતાની પ્રભુતાને સમજવાની દરકાર કરતો નથી. પોતાના આત્માની પ્રભુતાની ઓળખાણ કરવી તેને ધર્મ કહેવાય છે.

શ્રી સમયસાર-પ્રવચનો ભાગ ૧-૩-૪ દરેકના	૩-૦-૦
શ્રી સમયસાર-પ્રવચનો ભાગ-૨ જો	૧-૮-૦
શ્રી અપૂર્વ અવસર-પ્રવચનો	૦-૮-૦
શ્રી આત્મસિદ્ધિ-પ્રવચનો [આવૃત્તિ ત્રીજી]	૩-૮-૦
શ્રી મોક્ષમાર્ગ પ્રકાશકનાં કિરણો	૦-૧૨-૦
શ્રી ધર્મની ક્રિયા	૧-૮-૦
શ્રી મૂળમાં ભૂલ	૧-૦-૦
શ્રી જિનેન્દ્ર સ્તવનમંજરી	૨-૦-૦
શ્રી જિનેન્દ્ર સ્તવનાવલી	૦-૮-૦
શ્રી સર્વસામાન્ય પ્રતિક્રમણ [આવૃત્તિ ત્રીજી]	૦-૮-૦
શ્રી નિયમસાર-પ્રવચનો ભાગ-૧	૧-૮-૦
શ્રી સમવસરણ સ્તુતિ [આવૃત્તિ ચોથી]	૦-૪-૦
શ્રી મોક્ષશાસ્ત્ર [ગુજરાતી ટીકા]	૩-૮-૦
શ્રી પૂજા સંગ્રહ [આવૃત્તિ ચોથી]	૦-૧૦-૦
શ્રી પ્રવચનસાર [ગુજરાતી]	૨-૮-૦
શ્રી સમયસાર પદોનુવાદ	૦-૪-૦
શ્રી પ્રવચનસાર પદોનુવાદ	૦-૫-૦
શ્રી યોગસાર પદોનુવાદ	૦-૨-૦
શ્રી યોગસાર પદોનુવાદ તથા ઉપાદાન નિમિત્ત દોહા	૦-૩-૦
શ્રી મુક્તિનો માર્ગ	૦-૮-૦
શ્રી સત્તાસ્વરૂપ અને અનુભવપ્રકાશ	૧-૦-૦
શ્રી મોક્ષમાર્ગ પ્રકાશક	૩-૦-૦
શ્રી જૈનસિદ્ધાન્તપ્રવેશિકા	૦-૮-૦
શ્રી છઠ્ઠ ઢાળા [ગુજરાતી]	૦-૧૪-૦
શ્રી દ્રવ્ય સંગ્રહ [ગુજરાતી]	૦-૭-૦
શ્રી સમ્યગ્જ્ઞાન દીપિકા [ગુજરાત]	૧-૦-૦
શ્રી આત્મસિદ્ધિ સાર્થ	૦-૪-૦
શ્રી આત્મસિદ્ધિ ગાથા	૦-૨-૦
શ્રી આલોચના	૦-૨-૦
શ્રી પુરુષાર્થ	૦-૪-૦
શ્રી દશ લક્ષણ ધર્મ	૦-૮-૦
શ્રી પંચાધ્યાયી ભાગ-૧	૩-૮-૦

મુદ્રક :- યુનીવાલ માણેકચંદ રવાણી, શિષ્ટ સાહિત્ય મુદ્રણાલય: મોટા આંકડિયા : સૌરાષ્ટ્ર તા. ૧૬-૧૨-૪૯
 પ્રકાશક :- શ્રી જૈન સ્વાધ્યાય મંદિર ટ્રસ્ટ સોનગઢ વતી જમનાદાસ માણેકચંદ રવાણી, મોટા આંકડિયા: સૌરાષ્ટ્ર